

بِسْمِ اللَّهِ الرَّحْمَنِ الرَّحِيمِ

پر اور منزل

زہیر سیپڻلی



د چاپ حق له ليکوال سره خوندي دی.

د کتاب په اړه:

د کتاب نوم: پر اور مزل

ليکوال: زهير سپېڅلی

کمپوز: ن. هـ

پښتۍ: ميرويس احساس توخی

کال: ۱۴۰۱/۲۰۲۲ ز

خپړندوی: غزنی انلاين خپړندويه ټولنه

د ليکوال نور اثار

راڼه څاڅکي/نثر

د زاړه زخم رڼا ده/شاعري

خو رنگونه/نثر

خاموشۍ شور وکړ/شاعري

پر اور مزل/همدا اثر

گلاب په اور کي/نثر

ڊاڪٽر

هغو ته، ڇي

احساس لري

ارمان پڙني

او درد ئي تجربہ ڪري وي.

زهير سپڻي

فهرست

خوک/خه/ ۱	د ژوند رنگونه/ ۲	فکر/ ۴
بدلون/ ۵	وړتيا/ ۶	ملي احساس/ ۸
پلمه/ ۱۰	بد/ ۱۱	لار/ ۱۳
اتلان/ ۱۴	نوی کال، نوی پیل/ ۱۶	تجسس/ ۱۷
هېرول/ ۱۸	ژوند کول/ ۱۹	حد/ ۲۰
ژړا/ ۲۱	ساله ټولنه/ ۲۲	قلم/ ۲۴
خیانت/ ۲۵	کتاب/ ۲۷	ژوند/ ۲۸
تلل/ ۲۹	باور/ ۳۰	پرمختګ/ ۳۱
برخلیک/ ۳۲	کار/ ۳۳	خوک/ ۳۴
تللي/ ۳۵	مات زړه/ ۳۶	ښوونکی/ ۳۷
وجدان/ ۳۸	هڅه او امید/ ۳۹	ضرر/ ۴۱
اړیکي/ ۴۲	اصلیت/ ۴۳	نن/ ۴۴
جنت/ ۴۵	فکري توپیر/ ۴۶	د ژوند قدر/ ۴۸
بدرنگ ښایست/ ۴۹	ژوند جنت کول/ ۵۰	ټولنه/ ۵۱
مخونه/ ۵۲	کم اصل/ ۵۳	کردار/ ۵۴
تعلیم/ ۵۵	تاریخ/ ۵۷	ښایست/ ۵۹
منفي فکر/ ۶۰	د ځان قدر/ ۶۱	زدکړه او تعلیم/ ۶۲
وخت/ ۶۴	وعده/ ۶۵	فاصله/ ۶۶

گل/۶۷	خان ته درناوی/۶۸	د ژوند ارزښت/۶۹
د ځينو راتگ/۷۰	ډالۍ/۷۱	تېري شېبې/۷۲
تاريخ لوستنه/۷۳	د لېرو قدر/۷۴	دنیا/۷۵
نظرونه/۷۶	تېروتنه/۷۸	امید/۷۹
باور کول/۸۱	ځيني څه/۸۲	پېښه/۸۳
کار کول/۸۴	بربادي/۸۵	دا ومني/۸۶
چوپتیا/۸۷	سترگي بدلول/۸۸	يو کس/۸۹
اوبښکي/۹۰	تجربه/۹۱	ناداني/۹۲
تېروتلې/۹۳	فرصتونه/۹۴	بايلل/۹۵
زړه/۹۶	د وصال خواږه/۹۷	د ميني وقار/۹۸
درد او زخم/۹۹	ناکامي/۱۰۰	د دنيا دود/۱۰۱
ملگرتيا/۱۰۲	ژوند همدا.../۱۰۴	زور وونکې.../۱۰۵
خپل عمل/۱۰۶	منزل ته.../۱۰۸	سکوت/۱۱۰
ژبه/۱۱۲	ملگری/۱۱۴	يوازيتوب/۱۱۵
حالات/۱۱۷	حُسن او رنگ/۱۱۹	

پر اور مي منزل وڪڙ!

زهير سڀڄلي دي هيڄڪله خدای زهير نه ڪري. زهير گل زمور شاگرد و. د خپل هميشني عادت له مخي به په ٽولگي ڪي د سر له ڪتاره ور دويم ڪتار ڪي د ديوال خوا ته غلي يو څوڪ ناست و. دوه دري دغسي غلي ملگري يي نور هم موندلي و. هيڄ وخت مي نه يادبري، ڇي د درس په وخت مي د دوي حتى يوه عادي مزاحمت اميزه خبره اوربدلي وي. تر هغه به غلي و، تر څو ڇي به ما پري غږ ڪي.

په لومړيو دوه کلونو ڪي مي يوازي فکر ڪول، دوي صرف د ازموينو لپاره ښه آماده ګي نيسي او ښه پارچه حلولي شي، خو وروسته پوه شوم، ڇي په دوي ڪي د ليکوالي او شاعري داسي شوق او ذوق په جوش او خروش دي، ڇي د ادب د بهير د ډبرو لرو په نصيب شي. بيا مي ورسره زړه لا پيوند شو.

څو مياشتي مخکي يي يو ڪتاب ليکني راته ولبرلي. ويل يي، تاسي يي وگوري، دا زما ڪتاب دي. خدای شته، ډبر خوښ شوم. د خوښي لامل مي هغه تمه وه، ڇي څو کاله وړاندې مي له دوي لرله. د ڪتاب پر پښتۍ مي ڇي د دوي د نورو اثارو نومونه وليدل، زړه مي لا پسي خوښ شو.

مور خپله د ژوند ستري بار دومره په مخه ڪري يو، ڇي د دوي د ڪتاب څو خوږي پانې ڇي مي هغه څو مياشتي مخکي اړولي وي، پاتي يي همداسي پاتي وي. تر څو ڇي هغه برخه ڪتاب را نه هغسي پت شو. څو ورځي مخکي يي سلام وکړ. بيا مي تري د ڪتاب د رالبرلو خواست وکړ. خدای شته ڇي زړه ڪي خپه هم وم. ما ويل دوي به څه فکر ڪري وي، خو په همدې مي ځان ډاډه ڪول، ڇي ځولي مي تنگه زه به کوم کوم ټولومه.

دا دوه ورځي يي له «پر اور منزل» سره ښه مصروف شوم. خوند يي وکړ. د اور په دي منزل ڪي مي د ډبرو خوږو ڪيف حس ڪړ. يو داسي انسان مي ڇي څلور

کاله مو تر څنگ پاتې شوی و، نور هم و پېژاند. انسانان ټول خواړه وي، خو ستونزه زموږ ده، چې هغوی مو ښه مطالعه کړي نه وي.

«پر اور مزل» لوستونکي ته د دغسې سخت مزل چل ور ښيي. موږ انسانان ژوند کوو. د ژوند کولو د چل راښودو راته ضرورت وي. دا ضرورتونه چې کله حس کړو، بیا نو پر اور مزل او له سختو سره مبارزه راته اسانه شي.

«پر اور مزل» را ته د ژوند تگلاره ښيي. ژوند څنگه وکړو؟ او له سختیو سره یې څه ډول مبارزه وکړو؟ ځینې انسانان د یو کار پیل کوي. کله چې مخکې پکې ځي. واړه خنډونه یې زړه ماتې کوي. نور مخکې نه ځي. دغه مخکې نه تگ، یا یې پر بدیل فکر نه کول انسان نهیلي کوي. نهیلي د رواني ناروغۍ پیل دی. داسې خلکو ته د دې کتاب په ۱۳م مخ کې د ژوند ښه لار ښودل شوې.

«زهیر» په ژوند کې د تعادل طرفدار دی. نورو ته هم د ژوند حد ټاکي. که د خپل حد له دایرې واوښتې د ژوند د بېرۍ د غرقېدو امکان دې زیات دی. قلم که په هر حال او هر وخت کې د ټولنې په خیر وي، چې د ناعادل قاضي تر لاسونو ورسې، کورونه یې وړانوي، بیا نو تر قلم کولنگ زر کرته ښه وي. په دې اړه ښه ټولنیز تنقید همدلته لوستلی شئ.

د دې کتاب هر عنوان د ټولنیز ژوند درس دی، خو د ژوند تر عنوان لاندې مې دلته څو بېلې بېلې لیکنې هم ولوستې.

د ژوند تعریف د نړۍ ډېرو لویو لیکوالو بیل بیل کړی، چې دلته یې یو غورچاڼ داسې دی، چې که د نورو په خدمت کې یې تېر کړای شو، گویا ژوند مو وکړ.

«زهیر» راتلونکې ته هیله مند دی. او د دې هیله مندی غږ پر نورو هم کاندې. هره تیاره یو وخت رڼا کېږي. داسې د ژوند څرخ همېشه په سختۍ کې نه ګرځي، وي به چې روښنایي ته به مو رسوي. خو د دې ټولو خوشبختیو راتلو ته زموږ نننۍ ستړیا او حوصله بویه.

«هڅه او اميد، وخت، تاريخ لوستنه، اوبښکې، تيروتلي، فرصتونه، بايلل» او داسې نورې ډېرې هغه ملغلرې دي، چې په دې کتاب کې را يو ځای دي. پورته مې د کتاب پر مفهوم خبرې وکړې، خو د کتاب بله او ښه ځانگړنه د ليکوال د ليک سبک دی.

روان نثر، عام اصطلاحات، په ليک د ځينو موضوعاتو لا زړه ته د پرېوتو په نيامت د ښکليو بيتونو انتخاب او ورسره شاعرانه جملې د ليکوال هغه لوريښي دي، چې لوستونکي ته د فکر ورکولو تر څنگ د نثر د خوړلنې کيف هم ورکوي.

ستاسې د لا غوړېدا او ښه ژوند په هيله
دا ټپه دې له ژوند سره د حوصلې په پار در ډالۍ وي.

که ته رنځور په ما جوړېږې
سالو به لېرې کړم سرتوره به درځمه

په ډېر درناوي

وحيدالله بريال

۱۷مه د مارچ ۲۰۲۲

روسيه، نيژني نووگروډ

خو خبري

دا کتاب د بېلابېلو او مختلفو لیکنو ټولگه ده.

دا لیکنې اکثره هغه څه دي، چې بېلابېل وختونه، ځای، ځای ما یادښت کړي او خواږه واړه پراته وو.

دلته مي ځینې دغه خواږه واړه مواد په دې نیت راغونډ کړل، چې یو ځای شي او تر نورو هم ورسېږي. ځینې نور څه مي هم وراضافه کړل او ځینې ډېرې لنډې لیکنې مي څه نا څه اوږدې کړې او د دې کتاب په بڼه شو. د دې کتاب ځینې لیکنې وخت نا وخت په ځینو ویبپاڼو او ورځپاڼو کې هم خپرې شوي دي.

«پر اور مزل» که څه هم د مختلفو او خورو ورو موضوعاتو ټولگه ده، خو د یوه احساس، ارمان، درد او هیلي انځور هم پکې شته.

په پای کې د خپل خواږه او درانه استاد وحیدالله بریال صاحب، ډېره ډېره مننه کوم، چې پر دې کتاب ئې خپلې ښکلي خبرې ولورولې او پخپلو خبرو ئې کتاب ته ښکلا وروبښله. خدای ج دې سرلوړې لري.

په ټوله پښتني مینه

زهیر سپېڅلی

کوټه

خوک/خه

خوک/خه چي مو له ژونده لاپل/وتلي دي، له زړه او ذهنه ئې هم وباسئ!

بيا ئې مه يادوئ!

ځان ته دا سزا مه ورکوئ!

هغه خاطرې او يادونه ئې هم هېر کړئ، چي په تېر کي مو ساتي او خوږ ژوند مو تريخوي.

حتا هغه خه ته هم مه گورئ، چي د هغو يوه خاطره يا ياد ورسره تړلې او تاسو ته په يو ډول نه، يو ډول هغوی دريادوي او مړه اور ته پوکي ورکوي.

ځيني خه/خوک چي يو ځل لاپ شي؛ بيا نه راځي.

داسي وگڼئ، چي نور ستاسو لپاره مړه دي، هر خه ئې تر خاورو ورسره لاندې کړئ!

د هغه خه/چا هيله او انتظار مه کوئ، چي بيرته لاس ته نه درځي.

تېر هېر کړئ!

ژوند ته له نوي اړخه او له نوي انداز سره راشئ!

خپه کړي ژوند ته په خوښۍ غېږ ورکړئ او ورسره وخاندئ!

تللو/بايللو ته دا ثابته کړئ، چي له تاسو پرته هم ژوند کېږي.

خپل ژوند په هيچا پوري دومره مه محدودوئ، چي بيا بې هغه ژوند درته گران او نه کېدونکی شي.

راشئ!

داسي ژوند جوړ کړئ او داسي ژوند وکړئ، چي له تاسو تللي په تاسو پسي ارمان وکړي او تاسو وغواړي.

د ژوند رنگونه

ژوند يو رنگ نه دی او تل پر يوه حال نه وي.

بېلابېل رنگونه لري.

مختلفي نندارې دي.

هر ډول حالات راځي.

خواره او تراخه پکي شته.

له لوړو او ژورو ډک دی.

د خوښيو، غمونو، دردونو، ښو، بدو، ناکاميو، کاميابيو، خدا او ژړا د دې

ټولو ټولگه ده.

موږ مجبوره يو، د دې هر څه خوند به گورو.

د سهار په تمه به شپه تېروو.

د پسرلي لپاره به خزان زغمو.

د گټې په خاطر به تاوان ته غاړه ورکوو.

د کاميابۍ لپاره به ناکامي منو.

د هوساينې او اسانۍ لپاره به سختۍ قبلوو.

د وصال لپاره به هجران گالو او د خدا لپاره به ژاړو.

نه ټول عمر غم وي، نه ټول عمر خوښي.

نه همېشه ژړا وي، نه همېشه خدا.

نه تل رڼا وي، نه تل تياره.

نه همېشه پسرلی وي، نه همېشه خزان.

څوک چي همېشه خوښي او کاميابي غواړي، هغه د کاميابۍ او خوښۍ

په خوند نه پوهېږي.

څوک چي وايي:

همېشه دي پسرلی وي؛ هغه له طبیعته خوند نشي اخیستای.
 همدا خزان دی، چي د پسرلي قدر رانښيي او ناکامي ده، چي د کامیابی
 په خوند مو پوهوي.

ټول عمر خندا او خوشحالي هم نه زغمل کېږي.
 خواږه که خواږه دي، خو ډېر خواږه خوړل مو ناروغه کوي هم او صحت ته
 مو تاوان رسوي.

درد، غم، ستونزه او کړاو په دې معنا نه، چي موږ پکي ورک شو؛ بلکي د
 دې لپاره چي ځان ثابت پکي وساتو.

ځان پکي پوخ کړو او خام پاته نشو.
 شپه که توره او تیاره ده، خو ستوري او سپوږمۍ ښه پکي ځلېږي.

فکر

عبدالکلام ازاد وايي:

«فکر کول انسان کار کولو ته هڅوي، که فکر نه وای؛ نو کار او عمل به هم نه و.»

فرق نه کوي، که د تېرو کلونو په لوبښو کي خوراک او څښاک کوو. مهمه نه ده، که په زاړه کور کي اوسو او زړې جامې مو اغوستي وي؛ مهمه دا ده چي فکر مو نوی وي.

زړه فکر مو په نوي کور، نوي جامو او نوو لوبښو کي هم نشي بدلولای. هغسي به په زړو او ورستو فکرونو کي بند او له بدلونه مو ليري ساتي. د مثبت بدلون او پرمختګ لپاره نوی فکر ضروري دی. نوی فکر مو ژوند او راتلونکي ته نوی رنگ ورکوي او سيال مو ساتي.

ارواښاد استاد پسرلی وايي:

که بدلون غواړي پسرليه فکر مه هېروه

موږ، خو خولۍ بدلوي فکر دی چي سر بدلوي

يعني فکر سر بدلوي، انسان بدلوي، ټولنه بدلولای شي ان تر ملته پوري. دغه ټول بدلونونه د فکر نوي کول او عملي کار غواړي. پرون تېر شو. پرونی منطق او فکر له پرون سره پاته شو. نن نوی فکر غواړي. نن ته به د پرون او سبا ته به د نن په عينکو کي نه گورو؛ دا د بدلون هيله ده.

که بدلون غواړو او د بدلون هيله لرو بايد فکر نوی کړو.

له فکر سره عمل هم ضروري دی. يوازي فکر کول او عمل نه کول د اوبو پر مخ نقشې دي.

بدلون

د يوه، يوه وگړي له يو ځای کېدو يوه ټولنه جوړېږي.

ټولنه د ټولو وگړو گډ کور دی.

دغه کور پر هر غړي حق لري، چي کار ورته وکړي.

د ښه بدلون هڅه ئې وکړي او د خپل دغه کور (ټولني) د ښېگڼي

پرمختگ او مثبت بدلون لپاره مخلصانه کار وکړي.

که غواړو، خپله ټولنه بدله کړو؛ لومړی بايد ځان بدل کړو.

وگړي دلته تېروتللي دي چي ټولنه بدلول غواړي، خو ځان نه بدلوي.

چي بدلون له ځانه پيل کړو د ټولني او نړۍ بدلون اسانه دی.

دا متل ښه اړخ لگوي. «اول ځان او بيا جهان» لومړی ځان بدل کړه او بيا

جهان.

موږ ټول غواړو، ښه ټولنه ولرو، خو د ښه کولو کوښښ ئې نه کوو.

دا مو هيله ده، چي ټولنه پرمختللې وي او د بل له احتياجه خلاصه وي

مگر پرمختگ ته ئې کار نه کوو.

دا غواړو، چي ټولنه مو لوستې وي، خو د ليک، لوست، کتاب، قلم او

مطالعي د فرهنگ عامولو لپاره عملي کار نه کېږي، يا ډېر کم کېږي.

که د ټولني هر وگړی د خپل وس په اندازه ټولني ته کار وکړي، ټولنه هرو

مرو پرمختگ کوي او خامخا به يوه سياله ټولنه لرو.

د ټولني ابادي زموږ ابادي ده.

چي د ځان بدلولو هڅه نه کوو، د نړۍ بدلولو هڅه ناکامه او يو خوب دی.

که ځان بدل کړو، ټولنه هم بدلولاى شو.

چي ځان نه بدلوو، ټولنه څنگه بدلوى؟

وړتيا

هر انسان د هر څه کولو وړتيا او استعداد لري؛ په دې شرط چې پر ځان باوري وي او ټينگه اراده ولري.

ځيني وخت يو څوک ټينگ تصميم نه لري، بيا پلمې کوي، دا استعداد نه لرم.

دا کار نشم کولای. تر دې منزله نه رسېږم.

دا مي تر وس وتلي دي.

هر انسان ډېر پټ او ښکاره استعدادونه لري، خو کار نه ترې اخلي.

ځينو ته چې خپل استعداد بې ارزښته وي او خپله وړتيا نه ازمويي، بيا دغسي بهانې کوي.

وړتيا او استعداد روزنه او پالنه غواړي.

که څوک خپل استعداد وروزي، وده ورکړي؛ همدا استعداد به ئې لوړ مقام ته رسوي او رتبه به ورکوي.

دلته ډېري وړتياوي دي، چې ورکي او پټي دي.

ډېر لايق او وړ اشخاص دي، چې تشويق شوي نه دي او له استعدادونو سره ئې خواري نه ده شوې.

انسان بايد پر خپله وړتيا ونازېږي او پر خپل استعداد ووياري. دا دواړه داسي پانگه ده، چې څوک ئې له چا اخيستای هم نشي.

انسان خپله وړتيا تر هره ځايه رسولای شي، خو مقام او رتبه هغسي نشي کولای.

رتبه به يو وخت ستا وي بل وخت ئې ښايي له تا واخلي، بل ته ئې ورکړي؛ مگر استعداد او وړتيا د انسان خپله ده، هر ځای او هر وخت ورسره وي.

په وړتيا رتبه حاصلولای شو، خو رتبه وړتيا نشي راکولای.
 واسطه يا وسيله مو فقط يو مقام او رتبې ته رسوي، خو وړتيا مو په هغه
 مقام کي ساتي.

پر رتبه به ناز نه کوو، هغه د نورو ده؛ مگر پر خپل استعداد به نازېږو او
 وياړو به؛ ځکه دا مو خپله پانگه ده. نه ئې څوک رانه اخیستای شي او نه ئې
 کمولای شي.

له پټو استعدادونو څه نه جوړېږي.
 راځئ، خپل استعداد او وړتيا ښکاره کړو؛ وده ورکړو، استعمال ئې کړو او
 کار ترې واخلو.

که وړتياوي و نه روزو او استعدادونو ته وده ور نه کړو، ډېر لوی مادي او
 معنوي زیان به مو کړی وي.

ملي احساس

ملي احساس د يوې ټولنې او هيواد د پرمختگ راز دی. چېرته چې ملي احساس پياوړی وي، ملت په خوښۍ او کاميابۍ ژوند کوي.

ملي احساس، ملت پياوړی ساتي.

ملي احساس د ملت د پياوړي او مضبوطي ارادې ثبوت او ښکارندوی دی. هغه هيوادونه چې نن اباد او ملتونه ئې سوکاله او هوسا ژوند کوي، دا ئې د ملي احساس او ملي فکر برکت دی.

د ملت چې وجدان ویده شي، ملي احساس ئې مړ شي، بيا تر هيوادنۍ او ملي گټو، شخصي او گوندي گټې ښه پالي.

هر وگړی خپل غم کوي، د هيواد او نور ملت فکر نه لري.

تر خپلو له پرديو سره ښه اخلاص کېږي.

پوه شئ!

چې هلته به فساد په هره برخه کې ډېر ژر وده کوي او ډېري ژر خپلي ريښې په هره اداره کې غځوي.

چېرته چې فساد لوړي کچې ته رسېدلی وي، هلته په ټيټه کچه فساد فساد نه بلل کېږي، رواج ترې جوړ شي.

په مفسده ټولنه کې غلا، رشوت، قانون ماتونه، فقط پر کمزورو د قانون پلي کول، له خپل صلاحيته ناوړه گټه اخيستل او نوري ظالمانه کړنې په عادي ډول حتا په افتخار رواني وي.

که ټول ملت ملي احساس او ملي فکر و نه لري، د څو کسانو په احساس هيواد نه ابادېږي.

په فاسده ټولنه کې پاک او مهذب خلک ژوند نشي کولای.

نېک او ښه خلک دغسې پکې معلومېږي، لکه په پاکه ټولنه کې چې بد او ناوړه خلک گرځي.

هر وخت چې یوه ټولنه په فساد ککړه شي؛ نوره هغه ټولنه په معنوي مرگ مړه ده.

اخلاق، انسانیت، شرافت او احساس پکې مړه شي.

فاسده ټولنه هېڅ پرمختګ نشي کولای.

په مفسده ټولنه کې شخصیتونه او استعدادونه وژل کېږي.

په ټولنه کې چې فساد حاکم شي، عدالت، انصاف او صداقت مسافر شي.

په فاسده ټولنه کې توتی د تور کارګه ښځه وي.

پلمه

ژړا او خندا دواړه ضرورتونه دي.

نه بې خندا ژوند کېږي، نه بې ژړا.

کله به خاندو، کله به ژاړو.

که و نه ژاړو، زړونه سختېږي او سخت زړونه به په څه نرموو؟

که و نه ژاړو، دا خیرن زړونه به څنگه مینځو؟

که و نه خاندو، درد او غم ته به په څه ماته ورکوو؟

غم ته به څنگه بدماشي کوو؟

له ځینو دردونو ښه غچ اخیستل خندا ده.

ښه دا ده، چې ژړا او خندا مو دواړه زده وي.

نو وژاړئ، چې وځاندي!

هغه څوک ښه خندلای شي، چې ښه ئې ژړلي وي.

هیڅکله یوه درد ته ځان دومره کم مه راولئ، چې مات مو کړي.

درد تجربه کړئ! خو یوه کامیابه تجربه؛ داسې نه چې ځان پکې وبایلئ!

د خندا او ژړا لپاره پلمې ډېرې دي.

ځینې کسان یوازې یوه پلمه غواړي، چې وځاندي او خوښي وکړي.

ځینې بیا په دې تمه وي، چې دومره پلمه پیدا کړي، چې ځان غمجن کړي

او ځان وزوروي.

د داسې څه/چا لپاره ژاړي، چې هیڅ نه ارزې.

هسي چې پلمه غواړو، ښه دا ده، خندا او خوښۍ ته پلمه ولټوو.

له درده او غمه په خندا او خوښۍ بدل واخلو. یو ځل بیا وایم:

له ځینو دردونو ښه غچ اخیستل خندا ده.

بد

يو، يو سړی لکه په بار کي کور لرگی داسي وي

نه لار له کلي سره باسي، نه ترې کډه کوي

دروېش درانی

په کور، کلي او ټولنه کي ځيني خلک هم دغسي د کاره لرگي خاصيت لري.

هم ئې بار بې خونده کړی وي او هم بار وړونکی ورسره په تکليف وي.
ځيني خلک يا قصداً کوي، يا فطرتاً همداسي دي، چي د هر چا په کار کي کار لري.

په هر غار لاس ننباسي.

په هر څه کي ئې کار وي.

په هر چا پسي گوري.

په هره خبره کي خبره جوړوي او دې ته ولاړ وي، چي خبره وړانۍ ته ورسېږي.

شر او جنگ په پيسو اخلي.

په دغه پسي راوتلي وي، چي دوه سره په جنگ کړي او تماشې ته ئې کښېني.

له نه څه دومره کيسه جوړه کړي، چي هم ځان ته زيان رسوي، هم بل ته.
دغسي څوک نه د ځان قدر او عزت لري او نه د نورو؛ که څوک خپل عزت او درناوی وپېژني، د بل عزت هم پېژني.

معزز او قدرمن خلک دومره وخت نه لري، چي په نورو پسي تجسس وکړي
او هيڅکله داسي څه نه وايي/نه کوي، چي د بل کس پکي زيان وي او يا چا ته ضرر پرې رسېږي.

دغسي بې معنا، ناوړه او سپک خلک مرداري اوبه دي.
 له مردارو اوبو به موږ او تاسو ځان او جامې ساتو او لار به ترې بدلوو.
 مرداري اوبه چي پر هره لار او هر چا ورغلي، ورځي، مخ نه اړوي.
 دا په دې معنا نه، چي موږ د چا زور نه لرو، يا د چا جواب نشو کولای؛ خو
 دغسي خلک حتا په دې هم نه ارزي، چي عکس العمل ورسره ښکاره کړي.
 دا چي دوی بد دي، د دوی بدوالی کافي دی. موږ او تاسو به د دوی په
 رنگ نه کېږو او نه به ځان ورسره برابروو.
 موږ بايد د دوی او ځان تر منځ توپیر ثابت کړو.

لاندې لنډ حکایت ولولئ، همدا رانيښي، چي بد، بد دي؛ موږ به له بدو لار
 چپوو.

«د لارې د غاړې په ونه یو آس تړلی و. چې هر څوک به تېرېدل آس لغتې
 ورکولې. گڼ خلک ودرېدل. د آس په چاره نه پوهېدل. په دې منځ کې یو
 حکیم راپیدا شو. خلکو ورته وویل: نه پوهېږو چې له دغه آس سره څه وکړو،
 لاره یې بنده کړې ده.
 حکیم شېبه نیمه آس ته وکتل او لاره یې چپه کړه.»

(د زرو هېندارو کور/د استاد غضنفر ژباړه)

لار

دا یاد لرئ! دا د ژوند اصل دی.

که یوه لار بنده شي، نوري لاري هم شته.

که یوه دروازه وتړل شي، بله دروازه خلاصېږي. زموږ ستونزه دا ده، چي یوه لار بنده شي، بله لار نه لټوو.

که یوه دروازه وتړل شي، بله دروازه نه وینو. بندو لارو او تړلو دروازو ته ولاړ یو.

کله چي له یوې لاري هدف ته و نه رسېدې، بله لار پیدا کړه، له بلي لاري راشه، کېدای شي تر لومړۍ لاري په بريالۍ توگه ورسېږي.

داسي هېڅکله مه کوه، چي له یوې لاري په نه رسېدو، هدف هم پرېږدې. هدف یو وي، خو له ډېرو لارو ئې تر لاسه کولای شې. له پيله خپل هدف ته دا ثابته کړه، چي په کلکه اراده دي خپلوم.

هدف او منزل ته رسېدل ټینگ عزم او پیاوړې اراده غواړي. پیاوړی او کلک عزم په غرونو کي لاري باسي.

هر څه په اسانه مه غواړه، په اسانه لاسته راغلي بیرته په اسانه له لاسه وزي.

ځينو هدفونو ته تللي لاري ډېري سختي، اغزني او مشکلي وي.

په دغسي سختو لارو تلل دا ثابتوي، چي تا ته خپل هدف او منزل واقعاً مهم دی او تر لاسه کول ئې غواړي.

شاید ځيني لاري دي په ځنډ او ځنډ ورسوي، خو دا به درته ثابته شي چي له زحمته وروسته حتماً راحت شته او په هره تیاره پسي رڼا وي. که ژوند ته پام وکړو ډېر څه رانښيي. همت، صبر او زغم غواړي.

اتلان

اتلان او اتلولي تر يوه ډگره مه محدودئ!

بنه دا ده، چي په هر ډگر کي اتلان/اتلاني او اتلولۍ ولرو؛ البته چي زموږ د کلتوري او ټولنيزو ارزښتونو خلاف نه وي.

که د لوبو ډگر وي، که د سياست، که د ساينس او ټکنالوجۍ، که د ژبي ادب، کلتور، هنر او داسي نور.

په هر ډگر کي بايد اتلان ولرو او وئې ستايو.

هر وخت/هر ځای د جنگ اتل نه چلېږي.

که فقط د جنگ په اتلوليو او اتلانو نولس، شل کېدای موږ به په څلورو لسيزو کي ډېر ځله شل کړي وای او نن به د پرديو له احتياجه خلاص وای.

زموږ غم دا دی، چي شاعر ئې وايي:

چي په ژوند کي دي زما و نه کړ قدر

پس له مرگه مي بيا مه ژاړه پر قبر

دا زموږ بدبختي ده، چي په ژوند د چا قدر نه کوو.

د چا مېړانه نه ستايو.

اتلولي ئې نه وينو.

اتل ئې نه بولو.

کله چي مړه شي او زموږ له منځه لاړ شي؛ بيا نو ارمانونه پسي کوو.

په نامه ئې ځايونه نوموو.

پر کارنامو ئې نازېږو.

په وياړ ئې شعارونه ورکوو.

مقبرې پرې جوړوو.

د مېړاني او اتلولۍ په کيسو ئې نه مړېږو.

دا هر څه زموږ له منځه تللي اتل ته، بيا څه معنا لري؟؟!

هغوی ته څه گټه او فايده ترې رسېږي؟!

د اتلانو د اتلوليو قدر بايد د هغوی په ژوندوني وکړو او اتلان بايد د هغو په ژوند وستايو.

تشويق ئې کړو.

د اتلولۍ قدر ئې وکړو او و ئې لمانځو.

په ژوندوني ستاينه او تشويق هغوی ته نوره انرژي ورکوي، چي نوري

اتلولۍ وگټي او نور وياړونه خپل کړي.

چي هيواد او ملت ته ئې د اتلولۍ وياړ وربښلی وي؛ زموږ اتل دی او پرې

وياړو.

خپل اتلان په ژوند وستايئ او مينه ورکړئ!

نوی کال، نوی پیل

نوی کال، نوی پیل دی.

نوی پیل، نوی ارادی غواړي.

له دې نوي پیل سره باید زړه څه پرېږدو.

ځان ته په نوې جذبه، نوی جهان اباد کړو.

ژوند ته نوی رنگ او خوند ورکړو.

د هر نوي کال له پیل سره باید هغه خاطرې او یادونه له زړه او ذهنه پاک

کړو، چي زوروي مو.

ځای ئې هغو یادونو او خاطرو ته ورکړو، چي خوښي راکوي او انرژي

رابښي.

هغوی هم باید هېر کړو، چي په یادولو او نوم اخیستلو نه ارزي.

نوی کال، نوی پیل دی.

د نوي کال له پیل سره باید خپل فکر نوی کړو، یوازي نوی کال مو ژوند

نشي بدلولای، خو نوی فکر مو ژوند هم بدلوي.

داسي نه چي کال نوی او زموږ فکر لا هغسي زوړ وي.

ارواښاد استا عبدالرؤف بېنوا لیکي:

«افسوس دي وي د هغه چا پر حال چي کال نوی سي خو د ده ژوند زوړ

وي، يا نوی کال د نوي ژوند نوي ارزوگاني راوړي خو د ده زړې ارزوگاني لا

هم تر سره سوي نه وي. افسوس دی د هغو خلکو پر حال چي په ژوند مړه

وي.»

نوی کال، له نوي پیل، نوي فکر او مثبت بدلون سره.

تجسس

هغه وخت چې په بل پسي په تجسس او د بل په عیبونو او نیمگړتیاوو ضایع کوو، ښه دا ده چې د خپل ځان په اصلاح کولو ئې مصرف کړو.

د منفي فکر پر ځای باید مثبت فکر وپالو.

د بل د وړاندېدو پر ځای باید د خپلې ابادۍ لپاره کار وکړو.

چې د بل منفي ټکي بیانوو، ښه دا ده، په ځان کي داسي مثبت ټکي راولو، چې ځان او ټولني ته مو خیر ورسېږي.

د نورو عیبونه پلټل او په نورو پسي څراغ گرځول د هغوی عیبونه نشي اصلاح کولای.

دا کار نه زموږ په خیر دی او نه د ټولني په گټه.

هغه ټولنه به څه معنوي او مادي پرمختگ وکړي، چې وگړي ئې ټول عمر د یو بل په تخریب او بربادولو پسي گرځي.

ټولنه هغه وخت واقعي پرمختگ کولای شي، چې وگړي د یو بل د غورځولو پر ځای یو بل ته لاس ورکړي او یو بل راپورته کړي.

یو بل ته متقابل احترام ولري.

د یو بل په ابادۍ خوشحاله شي. د ټولني د ښه سمون او پرمختگ لپاره

له یو بل سره مثبت رقابت وکړي.

په گډه او اخلاص د خپلې ټولني لپاره کار وکړي.

د یو بل له تجسسه، تخریبه او خوارولو ځان وساتي.

خپله ستونزه د ټولني او د ټولني ستونزه د ځان ستونزه وگڼي.

که واقعاً د خپل ځان د جوړولو رښتیني او مثبتې اراده وکړو؛ هیڅکله به د

بل د ښکولو او په نورو پسي د تجسس وخت پیدا نه کړو.

هېرول

ځینې ځینې د هېرولو هنر نه لري؛ نشي کولای، څوک/څه هېر کړي.
مرو ایرو ته ناست وي، مړ اور تازه کوي او ځان سوځوي.
د ارمان پر ماته څانگه ناست وي، پخپل لاس هره شېبه ځان ته نوی نوی
زخم ورکوي.

خپل ځان خپله زوروي.
په تللو/بایللو څیزونو/کسانو پسي د پنبېمانۍ او ارمان لاسونه مروړي.
هغه څوک/څه چې مو له ژونده ووتل/وبایلل نور ئې تللي او بایللي
پرېږدئ!

یوه شېبه ئې هم په اړه فکر مه کوئ او ځان ته د نورو د کړو سزا مه ورکوئ!
د ځینو په هېرولو کې گټه وي او د ځینو په یادولو کې.
ځینې څه/څوک باید هېر کړو او له دې زندانه خامخا ځان ازاد کړو.
ځینې څیزونه/کسان که له خپل ذهنه لیري او له ژونده وباسو؛ ذهن به مو
ارام او ژوند به مو ټیټلی او هوسا شي.

نېچه وایي:

«هر څه هېر کړه، هر څه هېر کړه.

هېرول لوی هنر دی.

هغه دروند بار چې له تا سره دی له ځانه وغورځوه.
که غواړې چې والوزې، که ارزو لرې چې له لوړو او هسکو څوکو سره اشنا
شي درانه او سنگین شيان سیند ته وغورځوه.
دغه دی سیند، هله ژر شه، خپل ځان سیند ته وغورځوه.
د هېرولو هنر ډېر لوی هنر دی.»

ژوند کول

ژوند کول او ژوند تېرول فرق لري.

ژوند تېرول دا دي، چي يوازې د ورځو شپو د کمولو حساب کوو.

کار نه کوو.

فعاله نه يو. يا په بله وينا د وخت ضايع کولو ننداره کوو.

ژوند کول بيا دا دي چي کار کوو.

فعاله يو.

ځان ژوندی احساسوو.

د ژوند له هرې شېبې او هر فرصته گټه اخلو.

په ژوند تېرولو کي له ژونده شکايتونه هم ډېر وي؛ مگر په ژوند کولو کي

شکايت ته فارغه نه يو.

هغوی چي ژوند تېروي، وخت دروند پرې تمامېږي. د بل په کار کي

مداخله او په بل پسي تجسس کول ئې عادت وي؛ مگر هغه چي ژوند کوي، پر

کار مصروفه وي، هيڅکله نه په بل پسي تجسس ته وخت لري او نه د نورو په

کار کي کار لري.

کار کول، ژوند کول دي.

کار کول مو ژوند ته خوند او رنگ ورکوي.

کار مو بېخايه فکرونو ته نه پرېږدي، حتا د رواني ناروغيو بڼه علاج ځان

مصروف ساتل دي.

کار او فعاليت مو ژوند اباد او خوشحاله ساتي.

راځئ! د ژوند تېرولو پر ځای واقعي ژوند وکړو او دا وښيو چي ژوند تېرول

نه دي، ژوند کول دي.

حد

موږ بايد هر څه په حد کي وپالو/وساتو او په دوستۍ و دښمنۍ کي هم حد ولرو.

حتا که مينه هم تر حد واوړي؛ نور لېونتوب دی.

ځيني وختونه له حده زياته مينه، په وينه بدله شوې ده.

موږ بايد حد او اندازه وپېژنو.

هيڅکله چا ته دومره زړه نژدې نه کړو، چي بيا ئې په ليري کولو ستړي شو.

هيڅوک دومره زړه ته تېر نه کړو، چي بيا بغير له هغه ژوند راته گران او تياره شي.

داسي هم و نه کړو، چي له څه/چا سره دومره سرسري او برسېرن چلن وکړو، چي بيا وروسته ځان ته ملامت شو او ځان ته ځواب نه لرو. موږ په داسي زمانه کي اوسو، چي ډېر ښه هم درته بد شي. خپلي نېکۍ، بدۍ راته وزېږوي.

په هر څه کي اخلاص مهم او شرط دی، خو دا ياد لرئ! که مو ځيني ځايونه/وختونه زيات اخلاص کاوه؛ شايد وواياست، چي دومره اخلاص نه و پکار.

دا ئې ښه ويلې دي:

«ډېر اخلاص مه کوئ، بيا مو خلک يا پر عقل شک کوي، يا پر نيت.»

ښه دا ده، چي

له افراطه او تفريطه ځان وساتو.

افراط او تفريط لکه مالگه که کمه شي که ډېره، د ښو خوړو خوند خرابوي.

ژړا

په ژړا کي خپل يو خوند دی ځکه ژاړم

يار خو هسي بهانه ده ای زرگيه!

دروېش درانی

لکه اسمان چي له خړو او تورو ورېځو ډک زړه په باران ورولو تش کړي او وروسته صاف او شين شي؛ دغسي د انسان زړه هم اوښکو ورولو ته ضرورت لري، چي وژاړي.

په ژړا سره د انسان له درده او غمه ډک زړه هم څه موده تش شي.

انسان داسي حسوي، چي بلکل هيڅ درد او غم نه لري.

ځيني وختونه وژاړئ!

ډک زړه په ژړا سپک کړئ!

وايي:

«چي زړه مو په ژړا سپکېږي، چا ته د زړه درد او راز مه وایاست.»

موږ ډېر ځله داسي تېروتللي يو؛ د زړه راز او درد داسي چا ته ووايو، چي له

هغو سره ئې دارو درمل هم نه وي؛ زړه مو هم هغسي ډک پاته شي او درد تازه.

ښه دا ده، چي وژاړو.

هم به مو زړونه تش شي او هم به مو د زړه راز او درد خوندي کړی وي.

له ځينو غمونو او دردونو وخت ناوخت زړونه په ژړا تش کړئ!

ځيني زخمونه او دردونه يوازي د اوښکو ټکور غواړي.

ژړا د کمزورو کار نه دی، د زورورو هنر دی.

حتا ډېر زورور خلک هم د شپې ژاړي.

شوک چي ژاړي نه، خندلای هم نشي.

سالمه ټولنه

ټولنه او وگړي د يو بل دي.

نه بې وگړو ټولنه جوړېږي او نه بې ټولني وگړي شته.

د ټولني نښگڼې او بدگڼې د ټولو وگړو دي.

که وگړي غواړي، چې يوه پرمختللې، ارامه او سالمه روزل شوې ټولنه ولري؛ بايد وگړي ئې د خپلي ټولني د پرمختگ لپاره سالم فکر او مثبت احساس ولري.

څنگه چې د لوستي او نالوستي انسانانو توپير شته؛ همداسې يوه لوستې او نالوستې ټولنه فرق لري.

په کومه ټولنه کې چې له ليک، لوست، قلم، کتاب او مطالعې سره اشنايي وي؛ هغه ټولنه به هرو مرو د ژوند په ډېرو چارو کې تر نورو پرمختللې او د نورو له احتياجه خلاصه وي.

سم لوري ته د ټولني رهبري د يوه/څو کسو دنده نه ده؛ دا د هر وگړي وظيفه او مسؤليت دی.

وگړي پر ټولنه او ټولنه پر وگړي حق لري.

ښوونيزي ادارې بايد د ښوونې تر څنگ د زدکوونکو پر سالمه روزنه هم ډېر کار وکړي.

افکار او اذهان داسې وروزي، چې هر وگړي ته د خپلي ټولني د پرمختگ او ښه سمون فکر ورکړي.

داسې احساس بايد ولري، چې يوازې د ځان نه؛ بلکې د نورو د خير فکر هم ورسره وي.

وگړو ته بايد داسې فکر ورکړو، چې خپل او د بل حق وپېژني.

چې روزنه نه وي، يوازې ښوونه ټولنيز درد نشي دوا کولای.

فقط په لیکلو، یادولو او لوستلو څه نه جوړېږي.

که سالمه او باثباته ټولنه غواړو، باید سالم ښوونیز او روزنیز نظام او سیستم ولرو.

سالمه ښوونه او روزنه وگړو ته سالم فکر ورکوي، چي د ټولني او بشر په خیر او گټه وي.

چي افکار اصلاح نشي او مثبتې وده و نه کړي؛ تر هغو د ټولني اصلاح او ترقي هم نه کېږي.

که سالمه ښوونه او روزنه نه وي، افکار به کنگل او ټولنه به همداسي جامده او ساکنه پاته وي.

په کنگلو افکارو نه نوښت کېږي او نه پرمختگ.

جامد افکار، ټولنه هم جامده ساتي.

سالمه ښوونه او روزنه، سالمه او باثباته ټولنه جوړوي.

قلم

هغه څه چې د قلم وړه څوکه ئې کولای شي، د ټوپک شپېلۍ او د توري تېرې څوکی و نه کړل.

په همدې قلم کولای شو، چې ټولنه نېکمرغه کړو. ملت او هیواد ته معنوي شتمنۍ ورکړو.

د قلم په زور کولای شو، چې ښه او بد توپیر کړو.

سپین او تور بېل کړو.

د حق په پلوی د باطل مقابله وکړو.

خو کله چې دا قلم نا امله لاسونو ته رسېدلې، د کولنگ کار ئې ترې اخیستی دی.

ډېر ودان کورونه ئې پرې وران کړل.

د همدغه قلم ناسم استعمال ټولني بربادي کړې.

ولسونه او ملتونه ئې تباہ کړي دي.

له همدې قلمه ئې د یوې وژونکي وسلې کار اخیستی دی.

استعدادونه ئې وژلي دي.

وړتیاوي ئې له منځه وړي دي او د یوه هیواد پوره نسل ئې تباہ کړی دی.

خدایه!

د نااهلو له لاسونو قلم واخله!

خدایه!

په هغو لاسونو کې چې قلم دی دا توان ورکړه، چې قلم پر حق استعمال

کړي. د قلم قدر او منزلت وپېژني او د قلم رښتیني حق ادا کړي.

خیانت

خیانت، خیانت دی، چي هر څوک، هر ځای، هر وخت، په هر کج او په هر نامه ئې کوي.

کوچني خیانتونه، لوی خیانتونه زېږوي. کوچنی خیانت، لوی خیانت ته لار هواروي.

خیانت په هره سطحه او هر ځای کېدلای شي.

لوی خاینان یو وخت کوچني خاینان وو، خو زینه پر زینه تر دې ځایه راوړسېدل.

که مو په وږه ادره کي، د کوچني خاین، پر کوچني خیانت غوږونه کاڼه او سترگي پندې کړې؛ نو په لویو ادارو کي، لویو خیانتونو ته انتظار وکړئ!

هم به ئې واورئ!

هم به ئې وویښئ!

د ځینو خیانتونو تاوان نژدې وي، خو د ځینو کوچنیو خیانتونو زیان تر ډېره لیري رسېږي؛ حتا د یوې ټولنې او هیواد راتلونکي له گواښ او خطر سره مخامخ کوي.

د یوه ملت اینده تیاره کوي.

خیانتونه په نطفه کي شندوئ!

خاین ته د زړورتیا چانس مه ورکوی!

دا د یوې ټولنې نېکمرغي او ترقي نه ده، چي موږ خیانت نه کوو؛ خو نور مو خیانتونو ته پرېښي دي.

خیانتونه فساد، ظلم، جرایم زېږوي او قانون ماتوي.

له یوه کوچني خیانته ټولنه بدمرغه کېږي او یو کوچنی خاین لویه ټولنه بربادولای شي.

که له خپلو خلکو او ټولني سره رښتینې خواخوږي لرو؛ باید هیڅ خیانت او خاین ته موقع ور نه کړو، چي وده وکړي.


د ټولني او هیواد د نېکمرغۍ او بهتری لپاره باید عمل وشي، نه تشي خبري.

که د یوه خیانت مخه و نه نیول شي، هغه خیانت بل زېږوي؛ له هغه بیا بل زېږي، ان تر دې چي خیانت او فساد بیا په خلکو کي عادي شي؛ داسي حالت د ټولني د ترقۍ او نېکمرغۍ ریښې باسي.

موږ او تاسو چي کوم خیانتونه وینو او پر هغو سترگي پټوو؛ دا په دې معنا نه ده، چي ووايو شکر موږ خیانت نه دی کړی/نه کوو، بل ئې کوي.

په حقیقت کي موږ لوی خاینان یو، لوی خیانتونه کوو، ځکه خاینانو ته مو د خیانت فضا برابره کړې ده، زړور کړي مو دي او فرصت مو ورکړی دی، چي خیانت وکړي.

ټولنه به خاوري داسي پرمختگ وکړي او خاوري به ټولنه داسي اصلاح شي، چي د خاینانو ځوکیداران یو او د خیانتونو نندارې کوو.



کتاب

«دوه شيان ډېر ښکلي دي. يو کتابونه، بل گلابونه.»

گلاب ښکلی دی، خو ژوند ئې بيا خو ورځي وي؛ مگر کتاب همپشه، هر ځای او هر وخت له تا سره وي.

ستا د ټول ژوند ملگرتيا کوي.

هر کله چي څه ترې وغواړې، بې عوضه ئې درکوي.

هر قدم په اخلاص او رښتينولۍ درسره اخلي.

کتاب له تا دا غواړي، چي و ئې لولې، څه ترې زده کړې او که امکان وي، تر نورو ئې هم ورسوي.

کتاب په دې نه خوشحاله کېږي، چي تا بندي کړی وي، نه ئې خپله لولې او نه ئې نورو ته پرېږدي.

له کتاب سره مينه دا ده، چي کتاب ولولې.

د گران او نژدې ملگري په شان ورسره بحث وکړې، څه ئې ومنې، څه ئې رد کړې او پر ځينو خبرو ئې بيا بيا فکر وکړې.

کتاب بې مطلبه ملگری دی.

هيڅ وخت دي ملگرتيا نه پرېږدي، که ته ئې پرې نږدې.

کتاب داسي ډېر څه درکوي، چي نور ئې نشي درکولای او نه له نورو سره شته.

له کتاب سره د لوستلو اړيکه مه پرې کوه.

کتاب دي فکر بدلوي، چي چا دي فکر بدل کړ، ژوند دي بدلولای شي.

له کتاب سره داسي مينه مه کوه، چي په بيه ئې واخلي او په الماری کي ئې بند ساتي.

ژوند

ژوند بايد داسې نه وي، چې يوازې مو ځان ته خیر او گټه رسېږي، نورو ته نه.

ځان مو یاد او بل مو هېر وي.

انساني ژوند بايد تر خپل کار او گټې رамحدود نشي.

د نورو انسانانو احساس او فکر هم راسره وي.

داسې نه، چې فقط هغه څه کوو، چې زموږ لپاره گټه وي؛ د بل گټې او تاوان ته فکر نه کوو.

نورو ته په خیر رسولو کې زموږ هم گټه ده.

د انسان فکر بايد داسې نه وي، چې ځان ويني او پر نورو ئې سترگې پټي وي.

انسان ټولنیز مخلوق دی، بايد د ټولنې د خیر او گټې فکر هم راسره وي.

ټولنې ته هم څه ورکړو، ځکه ټولنې موږ ته ډېر څه راکړي او ډېر څه راکوي.

په ابادو وگړو ټولنه اباده وي او اباده ټولنه وگړي اباد ساتي.

ټولنه زموږ ده او موږ د ټولنې يو.

ټولنه بې موږه او موږ بې ټولنې ژوند نشو کولای.

انسان که هر څومره باکماله، پر ځان بسيا او باوري وي، بيا هم نورو ته لږ و

ډېر اړ دی؛ د بل مرستې او لاسنيوې ته حتماً اړتيا لري او په يوازې توگه ژوند

نشي کولای. حتا بايد له هغو گټو لا هم تېر شي، چې د يوه پکې گټه، خو د

نورو تاوان وي او ټولنې ته زيان رسوي.

څوک دي دا فکر نه کوي، چې زما سره هر څه شته، بل ته احتياج او اړتيا

نه لرم، ځکه نه له يوه لاسه ټک خېژي او نه ژوند يو طرفه لار ده.

تلل

پر هیچا/هیڅ شي دومره باور مه کوی، چي ټول عمر به زموږ وي او ټول ژوند به له موږ سره کوي.

ځيني داسي دي، چي لږ/ډېر وخت وروسته که موږ غواړو يا نه غواړو، له ژونده/لاسه مو ځي او د يوازيتوب دنيا ته مو سپاري.

په حقيقت کي هغوی د نورو وو او دي. له اوله نه زموږ وو او نه ئې له موږ سره د پاتېدلو اراده وه.

له موږ سره فقط د څو يادونو او خاطرو تر پرېښودلو راسره وو او بس. هیڅکله پر هغو وعدو تکیه مه کوی، چي له تاسو سره د همېشه پاتېدلو لپاره کېږي.

اکثره ژمني ډېري نامردي او د نيمي لاري ژمني وي.

ځيني لوظونه يوازي فرېبونه وي.

ځيني وعدې پټي دوکې وي.

ډېر داسي نامردو وعدو او دوکو وخوړل.

ډېري هيلي بربادي شوې او ډېر اميدونه د همداسي نااميدۍ په څپو کي

غرق شول.

ډېري اوښکي د ځينو له بې نيازۍ وڅڅېږي.

نو

په هیچا پوري زړه مه تړئ او مه ترې د تل پاتېدلو هیله کوی!

هیڅوک/هیڅ شی له هیچا سره تل نه پاتېږي.

فرق دا دی، ځيني مو ژر او ځيني مو څه وخت وروسته يوازي پرېږدي او

ځي؛ خو دردناک پرېښودل ئې دا دي، چي بې خدای په امانۍ لاړ شي.

باور

ډېر او ژر باور ښه پایله نه لري.

هغوی چي ژر او ډېر باور کړی دی/و؛ اوس د خپلو ماتو زړونو تماشې ته ناست دي.

دومره باور وکړئ، چي ضرورت ئې وي او ژوند ورسره وشي؛ کنه یو وخت به پر خپل کړي باور پښېمانه شئ او ځان به ملامتوئ!

که چا مو یو ځل باور مات کړ، دویم ځل باور پرې مه کوئ، ځکه باور ماتېدل ډېر ژور درد لري؛ نو پر ځان ورځمېږئ؛ دوه ځله ځان مه دردوئ!
باور ډېر حساس شی دی.

څوک چي مو باور نشي ساتلای، زړونه به مو څه وساتي؟

اړیکي به مو څه وپالي؟

یاد لرئ!

د ډېر او ژر باور وروستی ډالۍ هغه درد دی، چي ټول عمر به مو زوروي او دردوي.

باور ماتېدل، یوازې باور نه، بلکې دوستۍ ته صدمه رسوي، زړونه ماتوي او هغه ملګرتیا ماتوي، چي په څو کلن مزل کي جوړه شوې وي.
وايي:

«مینه هر څه ته ماتې ورکوي، خو خپله ماته نه مني.» مګر باور ماتېدل د مینې ټینګه اړیکه هم اسانه ماتوي.

باور ساتنه هنر دی، چي پر ځان د نورو باور وساتو. دا هنر دوستي پخوي. ملګرتیا منزل ته رسوي، اړیکي ټینګوي او زړونه ساتي.
د یو بل باور وساتئ، چي د یو بل زړونه وساتو.

پرمختگ

هر انسان غواړي، چي په خپلو چارو کي بريالی وي او پرمختگ پکي وکړي.

هر څوک د پرمختگ کوښښ کوي او دا ئې هيله وي، چي ورځ تر بلې ښه شي.

موږ بايد دا زده کړو، چي څومره پر خپل پرمختگ خوشحاله کېږو، هغومره د نورو پرمختگ ته هم خوشحاله شو.

د هيچا پرمختگ زموږ د پرمختگ خنډ نه دی.

که مو د بل پر برياليتوب او پرمختگ زړه خوږ، موږ هم مخته نشو تلای.

که مو د بل لاري وړانولې، زموږ لاري به هم ابادي پاتي نشي.

د هيچا پر بريا او پرمختگ مه خفه کېږئ!

له دې ناوړه ناروغۍ ځان وساتئ!

نيت پراخ کړئ!

حوصله ښه وساتئ او زړه لوی کړئ! د نورو په بريا کي خپله بريا ووينئ!

داسي مه کوئ، چي د بل په ناکامۍ کي خپله کاميابي غواړئ!

که واقعاً د يو چا پر، پرمختگ وياړئ او خوشحاله کېږئ؛ په رښتيا ئې

ستايښه وکړئ او په اخلاص ئې تشويق کړئ!

که په زړه کي ئې پرمختگ نشئ زغملای، زړه ورته خورئ؛ مهرباني وکړئ

مصنوعي تشويق ته ئې لاسونه مه پرکوئ! د موقتي خوشحالي لپاره ئې

کاذبه او دروغښه ستايښه مه کوئ!

څه چي کوئ، ښه په اخلاص او صداقت ئې وکړئ! حتا په دښمنۍ کي هم

اخلاص خوند کوي.

برخلیک

موږ ډېر ځله خپله بې همټي، بې پروايي، تېروتنې او له ځينو پېښو سره
سرسري چلند برخليک گڼو، خو برخليک نه وي.

انسان عقل لري، چي د خپلي گټې او تاوان فکر وکړي.

خپل خیر و شر وپېژني.

ښه او بد تفکیک کړي.

هر څه ته په سرسري نظر و نه گوري او نه له ځينو پېښو سره برسېرن
چلن وکړي.

هر څه برخليک مه گڼئ!

هر څه ته د برخليک په نامه ځان مه تسليموی!

هر څه برخليک نه دی.

پر خدای توکل، خپل همت او پر ځان باور مو د بلا په خوله کي هم روغ او
ژوندي ساتلای شي.

انسان باید خپله بندگي هڅه او کوښښ وکړي، چي وروسته ځان او
وجدان ته ملامت او بې ځوابه نه وي.

رښتیني مبارزه او همت خامخا رنگ راوړي.

هغه څه چي خپل همت او پر ځان باور ئې راکولای شي، بل څوک ئې
نشي راکولای.

خوشحال بابا څه ښه وایي:

که فلک دي د زمري په خوله کي ورکا

د زمري په خوله کي مه پرېږده همت

کار

متل دی:

«په یوه لاس کې دوی هندوانې نه وړل کېږي.»

پر یوه وخت خو کارونه کول او خو ځایه ځان مشغولول همداسې وي منزل ته مو نه رسوي.

هر کار به مو نیمګړی پاته شي.

انسان باید یو کار مسؤلانه او صادقانه سر ته ورسوي بیا بل کار پیل کړي. دا کمال نه دی، چې خو کارونه پر یوه وخت کوو، نه تفریح پېژنو، نه استراحت.

نه صحت او طبیعت ته پام کوو، نه مو د خوب وخت معلوم وي او نه د خوراک او څښاک.

کمال دا دی، چې هر کار پر خپل وخت وکړو او د هر کار وخت او ځای وپېژنو.

هغوی چې پر یوه وخت خو کارونه کوي او په یو ځل خو هنرونه زده کوي بې هنره پاتېږي او منزل ته نه رسېږي.

له خپل کار او هنر سره همېشني مینه، شوق او اخلاص مو واقعي کمال او منزل ته رسوي، چې هم له کاره خوند واخلو او هم له خپل هنره.

په یوه ورځ هېڅوک نه دی ملا شوی. څوک چې په یوه ورځ ځان ملا کوي هېڅکله به ملا نشي.

وايي: «يو زده کوونکي، خپل ښوونکي ته وویل: غواړم چې بل استاد ته هم ورشم، یو بل هنر هم زده کړم. ستا څه مشوره ده؟»

ښوونکي ورته وویل: هغه ښکاري چې په یو وخت د دوو سویانو ښکار کوي، خالي لاس راځي.»

خوک

ژوند دوه طرفه لار ده.

که یو خوک درنه لار شي، بل خوک درته راځي.

خوک چي ځي، مه ئې راگرځوئ!

منت او زاری مه ورته کوئ!

خپل غرور مه ورته ماتوئ!

زړه به ئې نه غواړي چي پاته شي، پرېږدئ، چي لار شي، مخه ښه ورته

وواياست.

خوک په زاريو او خواستيو مه مجبوروئ، چي پاته شي.

که پاته هم شي، څه خوند به ولري، او کوم درد به مو پرې دوا شي؟

رومن گادي وايي:

«کله مې چې خوک پرېږدي، مخه يې نه نيسم. دا راته ثابته شوه، خوک

مې چې پروا نه لري؛ هغوی مې يوازې پرېږدي. هغوی مې هېڅ درد نشي دوا

کولای. نو خوک چې مې له ژونده ځي، ورته واييم: (دروازه دې پر مخ خلاصه

ده، تللای شي).»

خوک چي مو ژوند ته راځي، هر کلی ئې وکړئ!

قدر ورکړئ!

و ئې پالئ!

مينه ورکړئ!

داسي چلند ورسره وکړئ، چي له تاسو سره پاتېدلو ته يوه نه، يوه پلمه

ولټوي او درسره پاته شي.

خو چا ته زاری مه کوئ!

تللي

څوک چي درسره دي، هغوی وپالئ او مینه ورکړئ!

څوک چي مو له ژونده تللي دي، تللي ئې پرېږدئ!

د بیا راتلو هیله ئې مه کوئ او مه ئې لاري څارئ!

هغوی په دغه نیت تللي دي، چي بیرته نه راځي.

اکثره تللي که بیرته را هم شي، بدل شوي وي.

بدل شوي نه زغمل کېږي.

څه ښه وايي:

«ورک شوي موندل کېږي، خو بدل شوي نه.»

هیڅوک په دې نه ارزي، چي لاړ شي؛ بیا زړونه پسي خورو او خپل شېرین

ژوند ورپسي زهر، زهر کړو.

دا وینا باید له زړه ومنو، چي

«مړې سکروټي مه بلوئ، تللي مینه تللي وبولئ!»

موږ چي چا پرېښي یو، موږ ئې هم باید نور انتظار و نه کړو!

خپله دنیا خپله اباده کړو!

خپل ځان ومومو او پر ځان رحم وکړو!

نور باید د هغو خوبونه و نه وینو!

څوک چي تللي دي او بې موږه ژوند کولای شي، موږ هم باید بې هغو

ژوند کول زده کړو!

پای پر همدې خبره:

«ځیني خلک بیا نه راگرځي، خو دا موضوع نوره مهمه نه ده.»

مات زړه

شاعر وايي:

مه ماتوه زړونه خو لالونه دي

څله ژړوي؟ په بدخشان مين

ځيني خيزونه که مات شي، دويم ځل به ئې جوړ کړو، پيوند به ورکړو، حتا بدل به ئې کړو؛ خو ځيني خيزونه (محسوس او غير محسوس) شته، که يو ځل مات شي بيا جوړېدل نه لري. لکه، باور، وعده، اړيکه او نور. زړه همدغسي خيز دی که يو ځل مات شو بيا پيوند نه اخلي. که پيوند ئې هم کړې، مات به ئې تل احساسېږي.

لاس که مات شي، علاج لري، جوړېږي او بيرته کار کوي؛ خو زړه چي مات شي، نه علاج لري او نه بيا کار کولای شي.

هسي ئې نه دي ويلي:

«مات لاس کار کولای شي، خو مات زړه نه.»

زړونه مه ازاروئ!

دا دنيا مه وړانوئ!

دغه ائينه روغه وساتئ، مه ئې ماتوئ!

دغه ائينه دي تل روغه او صفا وي.

دا کعبه دي تل ودانه وي.

خواجه محمد بنگش څه ښه ويلي دي:

کاش، چي ځينو منلای.

زړونه مه ماتوه لال د بدخشان دي

ډېر گران کار دی رغول د شکسته وو

ښوونکی

ښوونکی ښکلی او سپېڅلی نوم دی.

د ښوونکي/معلم د درانه مقام، درناوي او منزلت لپاره د دواړو جهانونو د سردار دا حدیث شریف کافي دی، چي فرمایي:

«بېشکه، زه یو معلم رالېږل شوی يم.»

د ښوونکو وظیفه سپېڅلې او درنه ده. ښوونکی د ټولني لارښود او رهنما دی. د هیواد راتلونکی ئې په لاسونو کي دی.

که له ښوونکي واقعاً د ټولني ښوونه او روزنه غواړئ، ښوونکي ته د ښوونکي حیثیت او مقام ورکړئ!

د ښوونکو د ژوند اړتیاوي پوره کړئ!

ښوونکی دې ته مه مجبوروی، چي یو وخت په مکتب کي ښوونکی او یو وخت په بل ځای کي مزدور وي.

ستا په ټولنه کي ښوونکی خپل کور نه لري، په کرایه کور کي اوسي.

نیمه ورځ مکتب ته راځي او نیمه ورځ له اقتصادي مجبورۍ بله مزدوري

کوي، بیا څنگه له ښوونکي دومره ډېري او لوړې غوښتنې لري!!

د نورو چارواکو امتیازات، معاشونه او بهرني سفرونه وگورئ بیا ئې له

ښوونکي سره مقایسه کړئ!

چا د ښوونکو د مجبورۍ، غریبۍ او حال پوښتنه کړې ده؟! کوم امتیازات

مو د ټولني د نورو غړو په پرتله ورکړي دي؟

ښوونکي ته د ښوونکي حیثیت، مقام او قدر ورکړئ!

ښوونکی، ښوونکی وبولئ بیا د ټولني ښوونه او روزنه ترې وغواړئ؛ بیا مو

حق دی.

وجدان

موږ او تاسو وینو، ځینو کسانو د یوې حلالې گولې د پیدا کولو لپاره لاسونه تیاکي کړي دي.

جامې ئې چټلې/خیرني شوي وي، نظافت به ئې هم نه وي مراعات کړې خو په پاک زړه او سپېڅلي وجدان ئې گټې.

د بل حق نه ترورې.

نورو ته تمه نه لري.

لږ گټې، خو قانع وي او حلال رزق وي.

برعکس هغوی هم وینو، چي پاکي او منظمي جامې اغوندي، ظاهري بڼه ئې برابرې کړې وي، ځان پاک او رښتینی ښيي. سهار په قدنما هینداره کي ځان گوري او له کوره راوړي.

هغو ادارو ته ځي، چي پر پاکو، خوځنده چوکيو او پستو کوچونو کښېني خو په غلا، غدر، خیانت او اداري فساد ئې پیدا کوي.

ځان ظاهراً پاک ساتي، خو دننه ئې ضمیر چټل او وجدان ئې دومره ککړ وي، چي حد نه لري.

دوی به ډېري گټي، خو قناعت نه لري.

د نورو په حق خوړلو، خیانت او په فساد گټلې ئې خپته دومره پړسولي وي، چي زړه، ضمیر او وجدان ئې پکي ورک وي.

ښه دا ده، چي

په چټلو/خیرنو جامو او ککړو لاسونو لږ، خو حلاله گوله ځان او کورنۍ ته پیدا کړو؛ نه دا چي په پاکو، سپینو لاسونو، اوتو کړو جامو ډېر، خو حرام، فاسد او د بل حق وخورو.

هڅه او امید

انسان باید هیڅکله هڅه او کوبښن پرې نږدي.
 په هیڅ حالت کې باید هیله او امید و نه بایلي.
 انسان که امید وبایلي او ناهیلی شي؛ هڅه هم نشي کولای؛ نو چې هڅه
 نه وي، هدف ته هم نشي رسېدای.

د هر هدف گټلو او حاصلولو ته ډېرې لارې دي.

یوه لار مه انتخابوئ!

که په یوه لار هدف او موخه تر لاسه نشوه؛ باید بله لار ولټوو؛ که په هغه
 هم ونشي؛ نورې لارې هم شته، چې ځان پرې وازمویو.
 په ډېرو او بیا بیا هڅو حتماً منزل ته رسېږو.
 په ځینو حالاتو کې او له ځینو پېښو سره باید له غوره، فکره او عقله کار
 واخلو. کېدای شي په دې طریقه ډېر څه په اسانه، روغ او سلامت تر لاسه
 کړو.

له زوره کار اخیستل ښه پایله نه لري.

کله، کله یوه وړه تېروتنه ډېره خواري له منځه وړي.

د زور پر وخت عقل مرور شي.

لاندې حکایت د هڅې او امید په اړه ډېر څه لري.

«د بزگر خر په کوهي کې ولوبېد. بزگر د کوهي په غاړه ډېر تاو راتاو شو خو
 د خره د را ایستلو لاره یې ونه مونده. اخر یې له ځان سره وویل چې خر مې
 زور دی او دا کوهی هم د کار نه دی، بهتره ده کلیوال راوبولم چې اشر وکړي
 او څاه ډک کړي.

همداسې یې وکړل. کلیوالو چې څاه ته د خاورو ارتول پیل کړل، له هر بېل
 خاورو سره به د خره هینگارې شوې خو لږ وروسته یې هینگارې ورکې شوې.

د خره خاوند وروکتل، چې په خره څه چل وشو. که گوري چې خر له هر ځل خاورو سره ملا ځنډي، خاوره لاندې غورځوي او له خاورو پښه راپورته کوي. په همدې چل ورو ورو خر راپورته شو. خر ژوندی پاتې شو او بې کاره کوهی ډک شو.

غر که لوړ دی، په سر يې لار شته.»

(د زرو هېندارو کور/د استاد غضنفر ژباړه)

بزگر د خره له را ایستلو ناهیلی شوی و، په دې نیت ئې څاه ته خاوره غورځوله، چې خر خو هسي هم نشم را ایستلای، څاه خو به ډک شي. مگر د خره چې ژوند ته امید و او هڅه يې کوله، هم ژوندی پاته شو، هم زوړ څاه ډک شو او هم بل ځل کوهي ته د لوېدو له غمه خلاص شو. که له عقله، فکره او تدبیره کار واخلو او هڅه پرې نږدو؛ کېدای شي د یوې گټې پر ځای دوې گټې وکړو او په یوه غشي دوه ښکاره هم کولای شو.

ضرر

خپل کرلي به خپله رېښو، نور ئې نه رېښي.
 که څوک ښه کوي، که بد، گټه او تاوان ئې د ځان ده، نه د نورو.
 که دا نه خوښوو، چي نور موږ ته تاوان ورسوي، بل هم نه غواړي، چي موږ
 تاوان ورواړوو.

که موږ ښه واوسو، د نورو له بدو به په امان يو.
 که مو له چا سره نېکي په وس وه، ښه تر ښه؛ که نه، له بدې بايد ځان
 ليري وساتو.

که چا راسره بد وکړل، بايد ځواب ئې په بدو ور نه کړو؛ ځکه چي زموږ او د
 هغه بايد فرق وشي.

زموږ عمل که ښه وي او که بد، زموږ ملگری دی.
 که له بل انسانه د ښو توقع لرو، بايد موږ هم ښه چلن وکړو.
 که دا غواړو، چي د نورو د لاس او ژبي له ضرره په امن شو، بايد خپل لاس
 او ژبه مو په واک کي وي، چي نورو ته ضرر و نه رسوو.
 د لاس تر ضرر د ژبي ضرر سخت او دروند تمامېږي.
 د لاس د گزار زخم لږ/ډېر وخت وروسته جوړېږي، خو د ژبي د گزار زخم
 همېشه تازه وي.

اړيکي

په ژوند کې به ډېر کسان ووينئ او ډېر به واورئ!

له ډېرو سره به ناسته - ولاړه کوئ او راشه - درشه به لرئ!

د ځينو کسانو په ليدو به واقعاً خوشحاله کېږئ او روحي سکون به احساسوئ او شايد داسې هم وي، چې د ځينو په ليدو به يو ډول نا ارامه کېږئ هم؛ نه به غواړئ، چې ورسره پاته شئ!

حتا کېدای شي له ځينو سره به مو بلکل زړه نه غواړي، چې سترگي هم ولگوئ، خو مجبوري او نامرده ضرورت به راگرځولي ياست.

ژوند ته به ډېر کسان راځي، خو ټول په يوه نيت نه دي. ځينو فقط يوه هيله را اخيستې وي، چې پوره ئې کړي او بيرته ځي.

ځيني يوه ضرورت په مخه کړي وي، ځيني يو مطلب لري او ځيني شايد له زړه مجبوره وي او د يوې رښتيني رابطې په هوډ به راغلي وي، خو داسې ډېر کم پيدا کېږي.

دا ياد لرئ! نه هره اړيکه زموږ په خير ده او نه د هر چا راتگ.

د ځينو کسانو په راتللو ژوند نه ښکلی کېږي؛ په تللو ئې ژوند ښکلی شي. ژوند ته د هر چا راتگ د سالمې، مخلصانه او تلپاتې اړيکې لپاره نه وي.

ځيني کسان اړيکي يوازي د يوه مطلب لپاره درسره جوړوي يا ئې تر يو مطلبه درسره ساتي، چې مطلب ئې پوره شي اړيکه ئې هم ختمه شي.

دا ومنئ! ځيني اړيکي چې ختمې شي/ختمې کړئ؛ انسان ذهناً او جسماً ارام او هوسا شي.

د ځينو مصنوعي او مطلبي اړيکو پر پرې کېدو او ختمېدو بايد ووايو، شکر خدايه، الحمدلله.

اصلیت

هیڅکله ډېر او ژر باور مه کوی!

موږ ډېر ځله خپل ژر او ډېر باور چیچلي یو.

خپل باور داسي زخم راکړی وي چي تر ډېره تازه وي او څړیکي کوي.

زیات کسان د نورو له ژر او ډېر باوره ناوړه استفاده کوي او ډېرو ته خپل

باور دوکه ورکړې وي.

ټولنه له رنګارنګ انسانانو ډکه ده. ټول هغسي نه دي، څنگه چي موږ یو

یا څنگه چي ئې موږ غواړو.

د ځینو انسانانو نه مخ یو وي، نه ژبه یوه وي او نه ئې خبره او عمل یو وي.

ما ته په یو مخ ځان بښي، تا ته په بل مخ. یوه ته یوه خبره کوي، بل ته بله.

څنگه چي ئې خبري وي، هغسي ئې عمل نه وي. خبري او کردار ئې د ځمکي

او اسمان توپیر لري.

موږ د ډېر درانه حساب ورته کوو، خو د ټول پر وخت ډېر سپک وڅېږي.

موږ د یوه اصیل تمه ترې لرو، خو هغه پر هغه لار، لا نه وي راغلی، چي یو

وخت یو اصیل پرې تېر شوی وي.

ټول هغسي نشي کېدای، څنگه چي زموږ فکر او اټکل دی او څومره چي

موږ هیله او ارزو ترې لرو.

نه به له هر چا لوړي هیلي او لويي ارزوګاني لرو او نه به له هر چا د اصلیت

تمه کوو. دا فلسفه په لاندې لنډۍ کي ښه بیان شوې ده.

«د گل د ذات پوښتنه وکړه

غونچه ترې هله جوړوه چي اصیل وینه»

نن

پرون تېر شو، نن روان دی او سبا راځي.

موږ په نن کي اوسو؛ باید د نن فکر وکړو او له ننه گټه واخلو.

په پرون پسي ارمان کول، نن هم ضایع کول دي. پرون تر ورځ تېري اوبه دي، بیرته نه راگرځي.

پرون یو نن و.

نن، سبا پرون کېږي او هر سبا یو نن دی.

بختور او بريالي هغه دي، چي داسي پرون ئې تېر کړی وي، چي نن هم ترې راضي وي.

بريالي هغوی دي، چي په نن کي اوسي او سبا ته چمتو وي.

هغوی چي په نن کي سبا لټوي، يا پرون ته پکي گوري، نن هم ضایع کوي.

د هغوی هر سبا نن او هر نن ئې پرون وي.


پرون مو لاس ته نه راځي او سبا مو په اختیار کي نه دی.

څه چي لاس ته نه راځي او څه چي مو په اختیار کي نه دي، په هغو پسي

وخت مه ضایع کوئ.

په نن کي اوسئ!

په نن کي ژوند وکړئ!



جنت

که یوه سپینه پاڼه او څو رنگونه یوه انځورگر/هنرمن ته په لاس ورشي؛ په لږ وخت کي به داسي څه پرې انځور کړي، چي د ډېرو پر ذوقونو به برابر وي.

ډېر به ئې ستايي.

ډېر به ترې خوند اخلي.

که همدا سپینه پاڼه او رنگونه هغه چا ته ورکړو، چي انځورگر نه وي؛ هيڅ به پرې انځور نه کړي، هسي به پاڼه او رنگونه ضايع کړي.

ژوند همداسي سپینه پاڼه ده.

دا په موږ پوري اړه لري، چي

څه پرې انځوروو؟

يو ښکلی انځور او که يوازي وخت او رنگونه ضايع کوو.

ځان هنرمن ثابت کړئ!

ژوند يوه رنگينه تابلو کړئ، چي د هر چا نظر ورواوري او ووايي: واه، څومره

ښکلی!!!

دا په موږ پوري اړه لري، چي

له ژونده جنت جوړوو که دوږخ؟

که ژوند جنت کړو، گټه دا ده هم به موږ پکي خوشحاله يو؛ هم به نورو ته


خوشحالي ورکولای شو. هم به ئې موږ له نندارو خوند اخلو؛ هم به ئې نور

نندارې ته راځي.

که ژوند دوږخ کړو، تاوان ئې دا دی، چي دوږخ ته هيڅوک نه راځي.

يوازي به موږ يو، چي په دې دوږخ کي به سوځو.

نو ژوند دوږخ کوئ مه، جنت ترې جوړ کړئ!



فکري توپير

خبره په سرونو کي نه ده، په فکرونو کي ده.
 سرونه ډېر دي، خو سالم فکرونه په کمو سرونو کي وي.
 ځينو فکر تر ځان رامحدود کړی وي.
 فقط ئې ځان ته پام وي. نوره دنيا نه ويني.
 هغه څه کوي، چي د ده پکي گټه وي.
 ځيني بيا ټولنيز او اجتماعي فکر کوي، نورو ته هم گټه رسوي او د بل
 خیر هم غواړي.
 کومه نېنگنه چي ځان ته غواړي، پر نورو ئې هم پېرزو وي.
 ځيني بيا نه ځان ته گټه رسولای شي، نه بل ته؛ خو فکر ئې داسي جوړ
 وي، چي گټه که نشم رسولای ضرر خو بايد ورسوم.
 ښه که مي په وس نه دي، بد خو کولای شم.
 دا د ودان او وران فکر توپير دی، چي يو ابادي کوي، بل خرابي.
 يو هغه کار کوي چي هم ئې ځان ته گټه ورسېږي؛ هم نورو ته.
 بل بيا داسي کار ته ملا تړلې وي، چي هم ځان ته تاوان رسوي هم بل ته.
 يو دا غواړي، چي بل ته په لاس او ژبه خیر ورسوي. بل بيا په دې پسي
 گرځي، چي څنگه نورو ته د لاس او ژبي ضرر پېښ کړي.
 يو خلکو ته رڼا جوړوي، بل ئې بيا په تياره کي ساتي.
 يو له ابادۍ، ودانولو او بل ته له خدمت کولو خوند اخلي؛ بل بيا په
 ويجاړولو او بل ته په ضرر رسولو خوښۍ کوي او چاغېږي.
 دواړه انرژي مصرفوي، خو په مصرفولو کي ئې فرق دی. يو ئې د ابادۍ، بل
 ئې د خرابۍ لپاره مصرفوي.

«ډېر تفاوت شته په انسان کي د معنا په لحاظ»

خُيني خپله ابادي د نورو په ابادۍ كې ويني؛ خُيني بيا د نورو په بربادۍ كې خپله ابادي لټوي.

دا د مثبت او سالم فكر برکت دی، چي وايي كه نور اباد وي زه به هم اباد يم؛ مگر دا بيا منفي فكر دی، چي وايي زه به هله اباد شم چي نور تر پښو لاندې كړم.

كه مو بل ته كوهی كينده، لومړی به موږ پكې لوېږو.
كه مو د بل په تاوان كې خپله گټه لټوله، پوه شئ چي موږ تر هغو ډېر تاواني يو.

كه مو نور تر پښو لاندې كول، هيڅكله به لوړ نشو!

ته چي بل په غشو ولې هسي پوه شه
چي همدا غشۍ به ستا په لور گزار شي

رحمان بابا

نيت لوی او پراخ ساتئ!

د هيچا په ابادۍ او پرمختگ نيت مه بدوئ!

د نورو ښېرازي او ښېمرغي خپله ښېرازي او ښېمرغي وگڼئ!

د ژوند قدر

وايي:

«ژوند رياضي نه ده، هنري اثر دی، فکر پرې وکړئ او خوند ترې واخلي.»

د ژوند قدر وکړئ!

ښکلی او رنگين ئې کړئ!

پخپل لاس ئې مه بې ارزښته کوئ!

موږ ډېر ځله خپل شپږين ژوند په هغه چا/څه پسي زهر، زهر کړو، چي په

حقيقت کي هغه په نامه اخیستو هم نه ارزي.

حتا دا به هم ووينئ، چي په چا پسي مو اباد ژوند برباد کړئ؛ هغوی به مو

د بربادۍ تماشه کوي او خوند به ترې اخلي.

د خپل ځان، زړه او ژوند ارزښت وساتئ!

هيڅوک/هيڅ شی په دې نه ارزي، چي ځان پسي خفه او خوږ ژوند پسي

تريخ کړو.

په انتخاب کي دقت وکړئ؛ سرعت نه.

هر څوک جانان کېدای نشي.

هر ځلېدونکی شی سره زر نه وي او هر څوک د دې وړ نه دی، چي زړه

ورکړو.

خپل ځان او ژوند مه بربادوئ!

په بربادو ښارونو کي هيڅوک نه اوسي.

ځان، زړه او ژوند داسي ودان، ښکلی او منظم کړئ، چي نور ئې نندارې ته

راشي او پکي د پاتېدلو هيله او ارمان ولري.

بدرنگ ښايست

دا ومنئ!

ځيني ښايستونه ډېر بدرنگه دي؛ نه هر ښايست، ښايست دی او نه د هر ښکلي مخ خاوند ښکلی زړه لري.

تېر وزئ مه!

د ډېرو ښکلو او سپينو مخونو تر شا ډېر تور او بدرنگ زړونه پټ دي. ډېر مخونه مصنوعي او ډېر ښايستونه کم اصل دي.

د اصليت تمه او هيله مه ترې کوئ!

دا به ووينئ!

د ډېرو د خولې او زړه خبره يوه نه ده.

په خوله خواړه رغېږي، خو په زړونو کې کاره وي.

مخامخ به گلونه درته نيسي، خو په پټه ئې کوهی درته کيندلی وي.

ځان مه تېر باسئ!

ډېر په احتياط قدم اخلي!

مه هر چاته حال وايست او مه پر هر چا ژر باور کوئ!

ماران د يارانو په جامه کې گرځي.

سپين ئې ويلي دي:

په خوله خواړه په زړه کې زهر لري

د دغه ښار منافقين دغسي دي

چې لږ يې وستايي، هوا ته خېژي

غنمرنگ نه ښيم، سپين دغسي دي

ژوند جنت کول


که ژوند جنت کړو، جنت ته هر څوک راځي، خو دا یاد لرئ! ښايي داسي څوک هم راشي؛ چي دا جنت پرې نور ښکلی شي او په يوه جنت کي د بل جنت ننداره وکړو.

دا هم کېدای شي داسي څوک راشي، چي جوړ کړی جنت مو دوږخ کړي او پر خپله مخه لاړ شي.

ښه دا ده، چي خلک وپېژنو.

هر څوک دغه جنت ته پرې نږدو او هر چا ته د زړه دروازې خلاصې نه کړو. هيچا ته دومره وخت مه ورکوی، چي جنتي ژوند مو دوږخ کړي، تاسو پکي سوځئ او دوی مو له ليري تماشې کوي. حتا ځيني مو له تماشې خوند هم اخلي.

ښه دا ده، چي خلک وپېژنو او په انتخاب کي سرعت نه، دقت وکړو.



ټولنه

ټولنه د ډېرو وگړو مجموعه ده.

د ټولني سمون او پرمختگ د يوه کس کار او مسؤليت نه دی.

«په يوه گل نه پسرلی کېږي.»

د ټولني د هر وگړي مسؤليت دی، چې د ټولني د ښه سمون او پرمختگ لپاره مثبت فکر او عملاً کار وکړي.

څنگه چې په کورني ژوند کې، کور پر هر غړي حق لري؛ دغسې په ټولنيز ژوند کې ټولنه پر هر وگړي حق لري، چې د ټولني اړتياوي پوره کړي. خپله ټولنه له سيالو ټولنو سره سياله کړي.

د خپلي ټولني غوښتنو ته ځان ورسوي.

په ټولنيز ژوند کې بايد تر فردي گټو، اجتماعي گټو ته ترجيح ورکړو.

د ټولني گټه او تاوان ټولو ته رسېږي.

ښه او بد ئې د ټولو دي.

چېرته چې ټولنيزي گټې د شخصي گټو قرباني کېږي هلته ټولنيز سمون او پرمختگ ناشونی وي.

هر وگړي خپل غم اخيستی وي، د بل فکر او غم ورسره نه وي.

پکار دا ده، چې وگړي د يو بل لاسنيوی وکړي او په گډه مخته لاړ شي.

د وگړو چې ټولنيز احساس مې شي، هغه ټولنه پرمختگ نشي کولای همېشه به ساکنه او جامده پاته وي.

يوه سالمه، منظمه او پرمختللي ټولنه؛ سالم، منظم او مثبت فکر او کار غواړي.

روزلی احساس او مثبت فکر يوه پرمختللي او نېکمرغه ټولنه جوړوي.

مخونه

د ځينو انسانانو زر مخونه وي.

په زرو مخونو کي چي حقيقي او اصلي مخ لټوي او اصليت ئې پېژني، يو عمر مزل غواړي.

ويليام شکسپېر وايي:

«خدای تا ته يوه خېره درکړې ده او ته بله خېره غوره کوي.»

داسي انسانان پېر دي، چي مختلفي خېرې لري.

يوې خېرې ته سل رنگونه ورکوي.

د هر رنگ لپاره بېل، بېل ځای او وخت گوري.

ځيني دا کمال بولي، چي د هر ځای/وخت له تقاضا او فضا سره ځان جوړ او خپل اصليت بدل کړي.

هو ته نه، نه ته په هو ځواب وايي.

نبو او بدو دواړو ته سر ښوروي. حق او ناحق نه بېلوي.

د سلامت او ملامت توپير نه کوي. ظالم او مظلوم دواړو ته په يوه انداز گوري.

په گفتار او کردار کي ئې د ځمکي او اسمان توپير وي.

دا هيڅ هنر نه دی. اصل هنر دا دی، چي انسان خپل اصليت ثابت وساتي. څنگه چي وي، هغسي ځان وښيي او چي څنگه ځان معرفي کوي هغسي پاته شي.

نور هنرونه زده کړئ!

دا هنر نه دی، چي په يوه خوله کي سل ژبي ساتي او يوه مخ ته سل رنگونه ورکوي.

کم اصل

وايي:

«ځيني خلک داسې دي، لکه کم اصل/بې کيفيته توکي ډېر ژر خپل خوند او رنگ بدلوي.»

که دغسې بې کيفيته، کم اصل، بې ننگه، بې ايمان، خو مخي، خو ژبي او د لستونو ماران له ژونده او ذهنه وباسو؛ باور وکړئ، ژوند به مو خوندور او رنگين شي.

روحاً او جسماً به هوسا شو.

ځيني په نوم اخيستلو څه چي، په دې هم نه ارزي، چي نوم ئې واورو.

دغسې کسان يو بوج او بار وي، چي راسره دی.

که غواړئ، چي ژوند وپېژنئ او ژوند وکړئ، ځيني هېر کړئ، له زړه او ذهنه دا بوج او بار ليري وغورځوئ!

يوه شېبه ئې هم په اړه فکر مه کوئ!

هيڅ مخلوق په هيڅ نه ارزي.

له دغسې کسانو مخ واړوئ او لار ترې چپه کړئ!

ځان او زړه ترې راټول کړئ!

کم اصل انسان پر کم اصله لار پرېږدئ!

لاس ترې واخلي!

چي ښه شی، هوسا شی او

ژوند ته وزگار شی.

«که خبر و، ورو ورو به ښه کېږم»

ما له کم اصله ياره واخيستل لاسونه»

کردار

د ځينو انسانانو پېژندنه ډېره سخته ده؛ ځکه دوی د هر ځای او وخت سره ژبه، رنگ او خېره بدلوي.

کاشکي

انسانانو چي څنگه خبري کولای، هغسي ئې کردار وای.
چي څنگه ځان نښي، هغسي وای او چي څنگه دي، هغسي ئې ځان نښودلای.

ډېر انسانان په ښکاره ځان پاک او سپين ساتي، خو په باطن کي ئې زړه تور او ضمير ئې چټل وي.

وېښته هر گړی په هينداره کي اړوي، رااړوي. ښکلي او منظم ئې ساتي، خو افکار ئې بيا زاړه او وراسته وي.

ذهن ئې کنگل او جامد وي.

په يوه خوله کي شل ژبي ساتي.

يوه مخ ته سل رنگونه ورکوي.

ارواښاد درد صاحب څه ښه وايي:

ما به له خلکو اورېدل چي د مار دوه ژبي وي

اوس خو د هر سړي په خوله کي په وار دوه ژبي وي

دلته ځيني په نامه د انسان، خو فطرت ئې د مار او لږم وي، خامخا ټک

درکوي.

کاشکي

انسان له ظاهري ښکلا، نظم او پاکوالي سره باطني ښايست، نظم او سپېڅلتيا هم وپالي، چي ظاهر او باطن ئې يو شي.

تعلیم

هغه هیوادونه او ملتونه چي نن پرمختللی او هوسا ژوند لري، د تعلیم برکت دی.

برعکس هغوی چي تعلیم ته تعلیم نه وایي یا ئې په قدر او اهمیت نه پوهېږي؛ د اوسني عصر او پرمختللو ملتونو له کاروانه شاته پاته دي او پاته به وي.

تعلیم د ننني ژوند او عصر مهمه تقاضا ده. د پرمختګ او هوسا راتلونکي ضامن دی. له سیالانو سره د سیالی یوازینی لار ده.

د اباد او بهتره ژوند ضمانت کوي. د نورو له احتیاجه د خلاصون غوره نسخه ده. وکتور هوګو وایي:

«که د ښوونځي یو ور خلاص کړئ، د زندان یو ور مو وتاړه.»
که خلک واقعي تعلیم وکړي، خپل مسؤلیت او دنده ښه پېژني. چي چا خپله دنده او مسؤلیت وپېژنده، هغه خامخا بریا ته رسېږي.
خو تعلیم باید تر ښوونه رامحدودو نشي، چي یوازي یو څه چا ته ښیو. تعلیم دا نه دی، چي څه، راځه، کتاب ولوله، لیک ولیکه، تخته ډکوه او پاکوه.

تعلیم باید اسلامي، ملي او ټولنیز احساس خلکو ته ورکړي. وطني روحیه ئې پیاوړې کړي.

ملي احساس ئې محکم او مضبوط کړي. د خپلي ژبي، ادب او فرهنگ شعور په خلکو کي ژوندی وساتي. وګړي با احساسه جوړ کړي.

پر اذهانو کار وکړي او نوي افکار وروزي.

پر زړو افکارو، زړو خبرو او زاړه منطق ټولنیز پرمختګ نه کېږي.

چې افکار او اذهان مثبت و نه روزل شي، یوازې پر تعلیم تکیه مه کوئ!

په تعلیم یافته کسانو کې چې شعور، احساس او د مسؤلیت پېژندنې درک

نه وي؛ یوازې تعلیم به ئې کوم درد دوا کړي؟

د هغو د تعلیم به څه ګټه وي، چې د ځان تر ګټې ها خوا د بل فکر نه

لري.

نورو انسانانو ته ئې د خیر رسولو نیت نه وي.

ښوونیزې ادارې باید تر مقدار معیار ته اولیت ورکړي او تر ښوونې پر روزنه

ډېر تمرکز وکړي.

هر کال تش په نامه رواجي تعلیم یافته کسان، له زړو او ورسټو افکارو سره

په زهرو لړلي ګوري دي، چې اجتماع ته وړاندي کېږي.

د ټولنې درد نه دوا کوي، سرخوږی لا اضافه دی، چې تعلیم هم پرې

بدنامه شي.

تاریخ

تاریخ د انساني ژوند تجربه ده.

پرون تېر شوی او موږ په نن کې اوسو، خو د تاریخ له برکته د پروني انساني ټولنې او انساني ژوند په تجربو کې شریکېږو.

تاریخ چې لولو، پخوانی انسان او ژوند ئې مطالعه کوو، په دې پوهېږو، چې انسان څنگه او څومره پړاوونه تېر کړي دي؟
څومره لوړې ژورې ئې لیدلي؟

څومره سړې او تودې پرې راغلي، چې د ناپوهۍ له تیاري او پروني حالته تر ننني حالته رارسېدلی دی.

تاریخ چې په بې طرفۍ ولیکل شي او بې پرې ولوستل شي، ډېر څه ترې زده کېږي؛ په دې شرط چې انسان له تېرو تجربو عبرت واخلي او تکرار ئې نه کړي.

د یوه پوه په وینا:

«که چا له تاریخه زدکړه ونه کړه، له بل څه یې نشي کولی.»

هغه ملتونه چې نن د ژوند په هر ډگر کې مخکې دي که د هغو ماضي د تاریخ په هینداره کې وگورو، معلومېږي چې هغوی له کومو پړاوونو، کومو لوړو او ژورو راتېر شوي او ننني پرمختللي حالت ته رسېدلي دي.

ښه او کامیابه ملتونه هغه دي، چې له تاریخه ئې زدکړه وکړه، عبرت ئې واخیست او تېروتنې ئې بیا تکرار نه کړې؛ برعکس هغو چې له تاریخه ئې نه کړه زده، هغه تېروتنې بیا بیا تکراروي او داسې د اوسنۍ نړۍ د پرمختګ له کاروانه شاته پاته دي.

عموماً تاریخونه نن هینداره ده، چې پرون پکې وینو.

تاریخ داسې سبقونه او درسونه دي، چې له تېري زمانې راته رغېږي.

د تېرو وختونو ژوند او کړه وړه راباندي ويني، چي موږ ډېر څه ترې زده کولای او پند ترې اخیستای شو.

په عموم کي هره تاریخي لیکنه د تېر تاریخ داسي پاڼه ده، چي هم «پرون» راته ښيي او هم د خپل «نن» د ښه کولو او مثبت بدلولو لپاره استفاده ترې کولای شو.

بختور او هوښیار ملتونه هغه دي، چي له تاریخ لوستلو ئې پند اخیستی او «نن» ئې تر «پرون» بهتره کړی وي.

ښايست

وکتور هوگو وايي:

«ښايست هغه مېلمه دی، چي په هر کور کي ئې قدر کېږي.»

دا منو، چي ښايست، ښايست دی او هر ځای قدر لري.

انسان فطرتاً ښايست خوښوي. هغه که د انسان وي که د ځای او که د يوه

شي.

خو هيڅکله مه د چا په ښايست پوري زړه تړئ او مه د چا له ښايست سره

مينه کوی!

د ښايست که نن عروج وي، سبا ئې زوال دی.

ښايست تلپاتي نه دی، يو دور لري او د څه مودې مېلمه دی.

د ښايستونو کيسې زړېږي.

د نن ښکلی مخ او ښکلی بدن سبا ته هغه جاه او جلال نه لري.

ښايست او ځواني موقتي وي، پر موقتي شيانو تکیه مه کوی!

د يو چا له ښايست او ښکلا سره مينه، تلپاتي او حقيقي مينه نه ده؛

يوازي تر مطلبه او د هوس خبره ده.

يوازي د ښکلي انسان له صورت سره نه؛ بلکي له سيرت سره ئې مينه

وکړی! صورت بدلېږي، خو سيرت تلپاتي وي.

رښتيني مينه تر ښايست وروسته هم ځوانه وي، زړېږي نه.

يوازي له ښايست سره مينه موقتي وي، ژر توپير پکي راشي. د ښايست

له کمېدو سره ختمه لا شي.

سپېڅلې او رښتيني مينه ښايست او بدرنگي نه پېژني. روح له روح سره

مينه کوي او زړه پر زړه مين وي.

منفي فکر

تل ښه او مثبت فکر وکړئ!

هېڅکله منفي افکارو ته په ذهن کې ځای مه ورکړئ!

مثبت فکر مو ژوند هم مثبت کولای شي، خو منفي فکر هېڅکله ښه او مثبت ژوند نشي راکولای.

ښه فکر د ځان او نورو په اړه ښه احساس راکوي.

هر انسان باید خپل فکر پاک او منظم جوړ کړي. منظم فکر مو ژوند منظموي.

منظم ژوند د برياليو او ځانگړو کسانو وي.

گډوډ افکار مو ژوند ويجاړوي، نه د ځان او نه د نورو په اړه ښه احساس لرو.

په منظم، مثبت او ودان فکر هم ځان ودانولای شو، هم جهان.

هم مو ځان ته خیر رسېږي، هم نورو ته.

مثبت فکر مو راتلونکی روښانه انځوروي، خو منفي فکر راتلونکی تیاره راته ښيي.

مثبت فکر راته وايي: که یوه لار بنده شوه، لس لاري نوري خلاصېږي، هڅه

مه پرېږده؛ خو منفي فکر مو هغې بندي لاري ته ولاړ ساتي.

مثبت فکر د ځان او جهان په اړه مثبته انگېزه راکوي؛ مگر منفي فکر هر څه برعکس ښيي.

لنډه دا چې منفي فکر مو دښمن دی.

ځان او جهان مو دواړه بربادوي، نو مثبت فکر وکړئ، چې هم ځان اباد کړو، هم جهان.

د ځان قدر

ځان ومنه!

ځان ته قدر ورکړه!

خپل ارزښت خپله وټاکه؛ هيڅکله مه بل د خپل ارزښت په اړه پوښته او مه بل ته دا واک ورکوه، چي ستا ارزښت وټاکي. ستا ارزښت او قيمت زر دي، ته زرگر يې. تر هر چا زرگر د زرو په قدر ښه پوهېږي.

د خپل ځان او ژوند واک بل ته مه ورکوه.

د بل په خوښه او غوښتنه ژوند مه کوه.

پخپل فکر او خوښه داسي ژوند وکړه، چي هم دي ځان او هم دي نورو ته خير ورسېږي.

دا دنيا ده، څنگه چي د انسانانو رنگونه بېل دي، دغسي ئې نيتونه هم فرق لري.

ټول خلاص او پراخ نيت نه لري.

ځيني به دي واقعاً پر کاميابۍ او پرمختگ خوشحاليږي او ځيني دي بيا پر ناکامۍ خوښي کوي.

ځيني به دي ستايي او تشويق ته به دي لاسونه پرکوي، خو ځينو دي بيا تخريب ته ملا تړلې وي.

ژوند داسي جوړ کړه، چي هم ته ترې خوند واخلي، هم نور درنه راضي وي. هيڅکله د ځان او ژوند اختيار بل ته مه ورکوه؛ هر څوک هغسي نه دی څنگه چي ته فکر کوي، څنگه چي ستا هيله ده او څنگه چي ته ترې اميد لري.

زدکړه او تعلیم

زدکړه او تعلیم د هر هیواد او ملت د پرمختګ او ښې راتلونکي ضمانت کوي.

هغه هیوادونه چې نن سبا پر وچه، اوبو او فضا حکومتونه کوي، مرفه او آرام ژوند لري، د بل له احتیاجه خلاص دي، پر ځان متکي دي؛ هغو ټولو ځان په تعلیم سمبال کړی دی. د تعلیم له برکته دغې درجې او مقام ته رسېدلي دي.

په کومو ټولنو کې چې تعلیم نه وي یا د څو خاصو کسانو لپاره وي، هغه ټولني پرمختګ نشي کولای.

بل ته محتاجي وي.

ټول عمر د نورو تر لاس لاندې وي.

راتلونکی به ئې د نورو په خوښه او فرمایش ټاکل کېږي.

پرېکړې او فیصلې ئې نور کوي.

د دې واک نه لري، چې څه ورکړي، څه واخلي.

پر سرنوشت ئې نور لوبي کوي.

دوی یوازې لوبغاړي دي، چې پردی لوبي مخته وړي، خو ګټه ئې نور اخلي

او تاوان ئې دوی پرې کوي.

بې تعلیمه ټولنه، بې شعوره ټولنه ده.

په کومو ټولنو کې چې زدکړه او تعلیم نه وي، هلته ملي شعور او ملي

احساس په صفر کې ضرب وي.

له چا سره د هیواد او ټولني د راتلونکي فکر نه وي.

ټولنه بلکل ځای پر ځای ولاړه وي.

د پرمختګ او سمون غم څوک نه کوي.

ټولنه ورځ په ورځ مخ پر زوال روانه وي.

نورو ته د احتياج او لاسنيوني گراف مخ پر لوړه خپږي.

مسؤوليت څوک نه پېژني يا ئې څوک نه ادا کوي.

په هيواد او ټولنه کي چي زدکړه عامه نشي؛ عامو او خاصو ته په يو ډول و

نه رسېږي؛ يو سالم ښوونيز- روزنيز نظام او روڼ سيستم نه وي؛ د ټولني د

پرمختگ او روښانه راتلونکي هيله نه کېږي.

تر هغو به ټولنه همداسي گډه وډه، بې نظمه، بې شعوره او بې سرنوشته

پاته وي.

دغسي وگړي که څه هم په ښکاره د ازادۍ او خپلواکۍ زمزمې کوي؛ خو

په باطني ډول پوره اشغال شوي دي.

يوازي يو معياري، سالم، پرمختللی ښوونيز او روزنيز سيستم زموږ د

پرمختگ او بقا ضامن دی.

وخت

له وخت سره هر قدم په اخلاص او دقت اخلئ!

په صبر او سړه سينه ورسره ځئ!

ډېر څه رابښيي.

ډېر داسي څه عملاً رازده کوي، چي په هيڅ کتاب کي به ئې نه ولولو او نه

به ئې زده کړو.

وخت هم سخت او هم مهربان دی.

خواره او تراخه دواړه راباندي خوري.

له ډېرو سختيو او اسانيو سره به مو مخ کړي.

ډېري لوړي او ژوري به راوويني.

که مو وژروي، خندولای مو هم شي. که مو خفه کړي، خوشحالي هم

راکوي.

بېلابېلو نندارو ته مو مخامخ کړي.

هر درد چي راکوي، په هغه کي يوه تجربه ده، چي موږ هوبښياروي.

وخت موږ پخوي خام مو نه پرېږدي؛ نو بيا بيا ترې مننه وکړئ!

وخت که هر څومره بد راسره وکړي، خو د دې ښو احسان ئې نشو ادا

کولای، چي

څو ژبي او څو مخي راوښيي.

دوست او دښمن راته ثابت کړي.

د ډېرو ظاهر او باطن راته وښيي.

ياران او ماران راوپېژني او

په خوله خواره، په زړه کاره رامعلوم کړي.

وعدہ

مه پر هر چا او مه پر هره وعده باور کوی!

مه د هر چا/هري وعدې ته د پوره کېدو تمه ساتی!

باور مه باندي کوی!

هره وعده، وعده نه ده او هره وعده حتماً د پوره کېدو لپاره نه وي.

د ځينو/ځيني وعدې هغه شېبه وي، چي راسره کېږي، بله شېبه يا ماتي وي يا هېږي. حتا ځيني وعدې، خو هغه وخت لا ماتي وي، چي راسره شوي لا نه وي.

د ځينو، ځيني وعدې دوکې او فرېبونه وي.

پر هره خوږه وعده زړه مه تړی!

د ډېرو خوږو وعدو پايلې ډېرې ترخې وي او ډېرې دروغجنې وعدې د رښتيا په نامه له مور سره شوي دي.

کومه خوله چي وعده کوي، هغه خوله ئې ماتوي هم.

په کومه ژبه چي د اقرار ډاډ درکوي، هغه ژبه انکار هم کولای شي.

د هر اقرار تر شا يو انکار پټ وي. له هري کړي وعدې سره د ماتېدو او

هېږېدو وېره هم ده.

هر اقرار او هره وعده رښتيا مه گڼی!

ډېرې دوکې د صداقت او ډېر دروغ د رښتيا په جامو کي پټ دي.

استاد پسرلی څه ښه وايي:

زه به ستا د خوږې ژبي په وفا څه باور وکړم؟

ډېر دروغ شته چي مخونه د رښتيا په پلو نغاړي

فاصله

دا پروا نه لري، چي څومره سره ليري ياست.

څومره فاصلې مو تر منځ دي.

څومره غرونه، لوړي ژوري مو له يو بله ليري ساتي.

حتا که په بېله بېله جغرافيه کې هم اوسئ؛ خو چي زړونه يو بل ته نژدې وفادار، مخلص او پر يو بل باور وي، هيڅ فاصله، فاصله نه ده، هره شېبه له يو بل سره ياست.

غم او بدبختي دا ده، چي له يو بل سره نژدې اوسي، خو کړکي او بې باوري ئې د زړونو تر منځ د ځمکي او اسمان هومره فاصلې جوړي کړي وي.

ځيني وختونه دا زموږ په گټه ده، چي له نورو فاصله ونيسو.

له ځينو چي څومره ليري لار شو، هغومره ځان ته نژدې کېږو.

له ځينو فاصله نيول زموږ روحي او جسمي سکون دواړه دي.

ځينو ته چي ځان څومره نژدې کوو، هغومره ځان بې قدره کوو.

له ځينو خلکو سره که اړيکي پالئ هم، له نژدې نه، له ليري ئې وپالئ؛ دا

مو په گټه ده.

ځيني وختونه له ځينو حتماً ځان ليري کړئ، فاصله مراعات کړئ؛ که

څوک مو ضعيف بولي او که قوي او مغرور.

له ځينو به د تلو او پرېښودو فيصله سخته وي، خو گټه ئې دا ده، چي

ځان ته به ورسېږو او ځان به پيدا کړو.

همداسي وکړئ!

«ځيني وخت له ځينو خلکو فاصله نيول د مغرورۍ او ضعيفۍ په معنا نه

وي؛ ښايي هغه په دې تازه پوه شوی وي چي هر څوک داسي نه دی لکه زه.»

گل

دا صحیح او پر ځای خبره ده او منو ئې، چي «په یوه گل نه پسرلی کېږي.» او «له یوه کله امېل نه جوړېږي.»

خو داسي شوي دي او کېږي، چي یو کس مو ژوند ته راشي؛ ټول ژوند مو د تل لپاره سپرلی، سپرلی کړي.

هره شېبه مو په گلونو کي تېرېږي.

هره ورځ غاړي ته د خوښۍ امېلونه اچوئ.

هره شپه مو د اختر شپه وي.

هره شېبه مو نېکمرغه وي.

هره لحظه مو له خوشحالی ډکه وي.

هر ساعت به وایي: ټول جهان زما دی.

د ټولي دنیا خوښۍ دلته دي.

هره خوا به مینه، مینه او حسینه، حسینه وینئ.

هر موسم به سپرلی، سپرلی احساسوئ.

هر وخت به گل و گلزار یاست.

په یوه خوشحاله او نېکمرغه فضا کي به اوسئ.

ژوند به مو ټول جنت، جنت وي.

بیا به دا منئ، چي

په یوه گل هم پسرلی کېږي.

ځان ته درناوی

د خپل ځان او خپل زړه پخپله قدر وکړئ!

هیچا ته خپل درنښت او ارزښت مه کموی!

هیچا ته دومره قدر مه ورکوی، چې تاسو به قدره شئ او ستاسو حیثیت ته پکې تاوان ورسېږي.

موږ ډېر ځله تېروتلې یو، هغه چا ته یار وایو، چې د لستونې مار وي او پر موقع ټک راکړي او و مو چیچي.

پر داسې چا مو د ملیاردونو باور کړی وي، چې په حقیقت کې دوی پیسې هم نه ارزې.

هغه چا ته ځان او جانان وایو، چې نه مینه پېژني او نه د مینې لایق وي.

له کم اصل نه د اصل تمه مه کړه

هره ونه تور لونگ کولای نشي

په ډېر احتیاط او دقت قدم اخلئ!

هر څوک د دې وړ نه دی، چې زړه ورکړو او نه هر څوک په دې ارزې، چې ورسره وئې پالو.

ځینې یوازې په سترگو کې وساتئ، ځینې په ذهنونو او ځینې په زړونو کې.

مهم څه/څوک حتماً په زړونو کې اوسي او څه/څوک چې مهم نه وي په ذهن کې وي.

دا خبره هم یاد ولرئ! ځینې وختونه په زړونو کې ساتلې یوازې په ذهنونو کې پاته شي.

د ژوند ارزښت

ژوند خپله لوی قیمت او ستر ارزښت دی.

دا چي انسانانو ته ځان بې قدره شي؛ ژوند هم ورته بې ارزښته معلومېږي. خبره په ژوند کي نه، په انسانانو کي ده، چي ځان او ژوند ته په کوم ارزښت او څنگه نظر گوري.

که څوک ځان ته قدر او درناوی لري، ژوند هم ورته قدرمن دی.

یوه شېبه ئې هم نه ضایع کوي.

له هر گړي او هري موقعې ئې گټه اخلي.

د هر شي قیمت له اهمیتته ټاکل کېږي.

که هر څومره قیمتته شي ته د اهمیت په سترگه و نه گورو، موږ ته بې ارزښته کېږي او اهمیت راته نه لري.

د زرو ټوټه زرگر ته یو قیمت لري او بزگر ته بل.

هر ژوند تقریباً ډېر امکانات لري، دې ته گورئ، چي څوک ترې څنگه گټه اخلي؟

ډېر انسانان په کمو امکاناتو ډېر څه کوي او ځیني بیا په ډېرو امکاناتو کي تش لاسونه گرځي.

ډېرو انسانانو ته بېلابېل چانسونه په لاس ورغلي دي، خو گټه ئې نه ده ترې کړې.

دوی په دې تمه دي، چي بیا هغسي چانس او موقع پیدا کړي؛ خو په دې نه دي خبر، چي چانس او موقع یو وار د یو چا دروازه ټکوي.

ځان ومنئ!

ژوند ته ارزښت ورکړئ او له شته امکاناتو گټه واخلي!

د ځينو راتگ

«چي يارانۀ دي نه کوله

زما ويده زړگۍ دي ولي وينوونه»

څوک چي مو ژوند ته راځي، د دې هيله مه کوئ، چي ټول عمر به له موږ

سره وي.

شايد د ځينو پاتېدل موږ ته ښه هم نه وي.

موږ هم بايد پوه يو، چي هر څوک د پاتېدو اراده نه لري.

دايمي پاتېدل د هر چا د وس خبره هم نه ده.

د هر چا راتگ ته د دايمي اوسېدو او پاتېدو ځای مه برابرئ!

ځيني سودا نه کوي يوازي د نرخ پوښتنه کوي.

دا هم ياد لرئ!

ځيني خلک زموږ ژوند ته د دې لپاره نه راځي، چي ټول عمر راسره پاته

شي.

يوازي د دې لپاره راځي، چي په بيرته تگ مو ودردوي.

د يوې موقتي خوشحالي په نوم د همېشه غم راپرېږدي.

د لږ خدا په هيله مو تل وژروي.

په لږو خوږو کي د ټول عمر تراخه راکړي.

د لږي مودې د شتون خوږې خاطرې ئې په نشتون کي هغه زهر شي، چي

شېبه، شېبه مو وژني.

کاش، دا خلک مو يا ژوند ته نه وای راغلي او يا بيرته نه تللای.

څه ښه وايي:

«کاش، هغوی چي د پاتېدلو زړه نه لري د راتللو پښې ئې هم نه لرلای.»

ڊالی

ژوند لنډ سفر دی.

ښه دا ده، چي په ژوند کي له هر چا سره ښه چلن، سلوک، مینه، اخلاص
او وفا وکړو.

دا سفر داسي وکړو، چي له هر چا سره پکي مخ شوي یو؛ له هغو سره مو
ښه نوم او ښه خاطره پرېښي وي.

تر خپله وسه مو له هر چا سره نېکي کړې وي. چا ته مو د لاس او ژبي ضرر
نه وي رسولی.

ژوند لنډ دی.

ځنډ مه کوئ!

همدا اوس ئې راپیل کړئ او د یو بل قدر وکړئ!

یو بل درک کړئ!

د یو بل په زړونو کي ځانونه اباد کړئ!

ځنډ او ځنډ مه کوئ!

په ژوند کي یو بل ته رښتیني مینه ډالی. کړئ او له یو بل سره مهرباني او

پر یو بل پیرزوینه وکړئ!

په ژوند یوه موسکا او یو گل ډالی. کول تر هغه زر ځله غوره دي، چي تر

مرگ وروسته ئې پر قبر اوبښکي خڅوئ، یا ئې پر قبر د گلونو گېډۍ ږدئ.

په ژوند کي خپله مینه، مهرباني او پیرزوینه نورو ته ثابته کړئ!

له مرگ وروسته مو نه څوک ژړا اوري، نه مو مهرباني ویني، نه مو مینه

اندازه کولای شي او نه مو د گلونو د گېډیو ډالی مني.

دا ډالی. په ژوند یو بل ته ورکړئ!

تېري شېبې

تېري شوي شېبې هېچا په ژړا، ارمان او افسوس بېرته نه دي تر لاسه کړي.

هغوی چي په تېر پسي ارمان کوي او لاسونه مروړي، دوه تاوانه کوي؛ تېر ئې هم په لاس نه ورځي او رواني شېبې ئې هم له لاسه وزي.

موږ ډېر ځله د سبا په نامه او اميد نن ضايع کړی دی، ډېر زرین چانسونه مو په همدې سباني هيله بايللي دي.

دا سبا هغه سبا وي، چي هر نن مو بربادوي.

پرون مو له لاسه وتلی دی.

نن مو په اختيار کي دی، له همدې ننه کار واخلي!

همدا نن طلايي موقع ده، چي گټه ترې واخلو او پرونی تېروتنې هم جبران کړو.

که د نن کار، نن وکړو دا مو د برياليتوب راز او د کاميابۍ ثبوت دی. شايد سبا نننۍ فرصت او چانس و نه لرو.

پرون او سبا زموږ له اختياره وتلي دي.

د رحمان بابا دا بيت د نن، پرون او سبا په اړه ډېر څه وايي:

زندگي که څوک پوهېږي، حضور دم دی

ائينده او رفته کله د چا ياد شي

ژوند، نن دی!

نن ژوند وکړئ!

نن وپالئ او نن اباد کړئ!

تاریخ لوستنه

تاریخ لوستنه مو په تېره شوې زمانه کې شریکوي.

تاریخ که په غور او دقت ولوستل شي، ډېر څه ترې زده کوو.

تاریخ لوستنه یوازې د دې لپاره نه ده، چې د تېرو زمانو او وگړو له پېښو نېټو، ځای او وخته ځان خبر کړو.

تاریخ د دې لپاره لولو، چې د پخوانیو ملتونو د عروج او زوال لاملونه مطالعه کړو.

د پرمختګ او پر شاتګ عوامل ئې معلوم کړو او د هغو د تجربو په رڼا کې خپل نن غوره او سبا روښانه کړو.

د تاریخ مطالعه موږ ته د نن او سبا د جوړولو لارې رانښيي.

تاریخ موږ ته هغه اسرار او رمزونه ښيي، چې موږ پرې د خپلې ناروغي ټولنې ښه علاج کولای شو.

تاریخ هغه هینداره ده، چې نن پکې پروت ته گورو او د خپل سبا لپاره ښه فکر ترې اخیستای شو.

تاریخ زموږ ښه لارښوونه کوي، خو دا په موږ اړه لري، چې څه ترې زده کوو؟

څه وکړو؟

څنگه د دې غوره لارښوونکي په برکت خپل نن وژغورو؟

څنگه خپل سبا تر نن غوره کړو؟

راځئ!

تاریخ ولولو!

او له تاریخه ئې زده کړو!

د لږو قدر

تقریباً ټول انسانان لږ څه نه غواړي یا په لږ قناعت نه کوي؛ په ډېرو پسي گرځي، خو دې ته نه گوري، چي ډېر هم له لږو، لږو جوړ شوي دي.

باران څاڅکی، څاڅکی ووري، خو څو شېبې وروسته ټوله ځمکه لنده کړي. هغوی چي د لږو قدر و نه کړي، د ډېرو قدر هم نشي کولای. په لږ چي قناعت و نشي په ډېر څه هم قناعت نه کېږي.

که د کوچنیو شیانو په ارزښت او د لږو په قدر پوه شو، هم به لوی شیان حاصل کړو او هم به ډېرو ته ورسېږو. هغه چي لږ نه ویني، په ډېرو پسي منډي وهي، ممکن ډېر هم تر لاسه نه کړي او لږ هم وبایلي.

هغوی چي تر کوچنیو خېزونو نظر اړوي او په لویو شیانو پسي سترگي غړوي او غټ غټ قدمونه پسي اخلي؛ کېدای شي لویو ته هم و نه رسېږي او واړه ئې هم له لاسه ووزي.

څه ښه وایي:

«هغه څوک چي د کوچني شي په قدر وپوهېږي؛ ستر شیان به لاسته

راوړي.»

کله چي لوړ ځای ته خېژو مجبوره یو، چي پیل له لومړۍ زینې وکړو او زینه پر زینه پورته شو. هیڅوک داسي نه دي شوي، چي په لومړي ځل په پنځمه زینه کي پښه کېښېږدي او پورته شي.

که څوک بیا داسي کوي، ملا ئې هم ماتېږي، چي بیا نه پورته ختلي دي او نه ئې لاندې گزاره شوې ده.

له څاڅکو، څاڅکو وبالي او سیندونه جوړېږي.

د لږو قدر وکړئ، چي ډېر تر لاسه کړو.

دنيا

د ويليام شكسپېر وينا ده:

«نړۍ يو دريځ/سټېج دی. نارینه او ښځينه ئې لوبغاړي دي.»

رښتيا هم دا نړۍ يو سټېج او ژوند ټاکلی وخت دی.

انسانان لوبغاړي دي، که نارينه دي که ښځينه. هر يو پر خپل وار راځي او

پر دې سټېج تر خپل ټاکلي وخته، خپل رول لوبوي او بيا ځي.

د دې سټېج او لوبغاړو له نورو سره توپير دا دی، چي دلته هر څه د دې

لوبغاړو اختيار دی. دا دريځ جوړول د دې لوبغاړي (انسان) خوښه ده، چي

ځان ته ئې څنگه جوړوي؟ رنگين که ساده؟ ارزان که گران؟

لوبغاړی دی خپله دی، چي کوم رول ځان ته ټاکي او تر کومه وخته ئې

لوبوي؟

کيسه او ننداره د ده، ده، چي څنگه ئې ليکلې ده او څنگه ئې وړاندي

کوي؟ تراژيدي ده که کوميډي او که دواړه؟ سندره هم د ده، ده. په کوم اواز او

ساز کي ئې وايي؟ غمگينه ده او که د خوښۍ؟

رول هم دی لوبوي او تماشي ته به هم دی ناست وي. لوبغاړی او نندارچي

دواړه دی وي.

وروستی، دا هم په دې لوبغاړي پوري اړه لري، چي د کيسې پيل، اوج او

پای ئې څنگه دی، څنگه ئې ختموي او خپل رول څنگه پای ته رسوي؟ څه

وخت او په کوم انداز له دې سټېجه راکوزېږي او ځي؟

دې دريځ ته به ډېر لوبغاړي راشي او لاړ به شي، خو ښه لوبغاړی ئې هغه

دی، چي تر تگ (مرگ) وروسته ئې د ښه نامه او غوره رول ياد پاته شي او

داسي رول ئې لوبولی وي، چي تر ده وروسته نور راتلونکي لوبغاړي هم پر دې

سټېج د ده د رول ادا کولو هڅه وکړي.

نظرونه

د انسانانو نظرونه هره شېبه دې ته چمتو دي او په دې پسي گرځي، چي ستا يوه وړه تېروتنه وويني او بيا دې تېروتنې ته عرض، طول او ارتفاع ورکړي. که نژدې لس نېکۍ وکړې خلک ئې نه ويني، خو که دي ليري يوه بدي وکړه، هم ئې ژر ويني او هم ورته ځير وي.

په وړه او توره کوټه کي شايد سپينه نقطه څوک ژر و نه ويني، مگر په لويه او سپينه کوټه کي تور ټکي ته د هر چا پام اوږي.

غلطي او تېروتنه د انسان خاصه ده، خو دا بيا د نورو عجيبه قضاوت دی چي ښېگڼي ته ئې ژر پام نه وي، خو تېروتنه دي بيا بيا يادوي.

که دي سل ښې، خوږې او پستې خبرې وکړې، تر نورو يا نه رسېږي يا په ډېر ځنډ رسېږي، خو که دي يوه تېره او کره خبره وکړه، ډېر ژر او په سرعت تر نورو په څو ښو رسېدلې وي.

ته ښېگڼه د دې لپاره مه کوه، چي خلک دي وويني او و دي ستاښي. په دې مه زړه ماتۍ کېږه، چي خلکو دي ولي يوې تېروتنې ته گوته نيولې ده.

دا دنيا ده. د ښارونو خولې تړل کېږي، د خلکو خولې چا نه دي تړلي. ځيني انسانان همدې ته پيدا شوي دي، چي د نورو په وړو غلطيو تېروتنو او نيمگړتياوو پسي گرځي.

دا ئې وظيفه ده، چي خپل درنه او د بل سپکه بيان کړي. پر خپلو نېکيو او د نورو پر بديو تفسیرونه کوي.

ته ځان او بل ته خیر رسوه، مخته څه او لکه رواني اوبه بهېږه؛ دې ته مه گوره چي څوک څه وايي؟ دنيا او خبرې ئې سره پرېږده.

موريس ميترلینگ وايي:

« بدې او ناوړه خبرې، چې زيان او ضرر لري، ډېرې ژر خپرېږي. ښې او حسابي خبرې چې فايده پکې وي، ژر نه خپرېږي. هو! بدې او ناکاره خبرې لکه تلونکې او خپرېدونکې ناروغي له يوه نه بل ته او له بل نه بل ته ځي. ښې خبرې لکه صحت او روغتيا له يوه نه بل ته نه درومي.»

(د الفت نثري کليات)

تېروتنه

غلطي او تېروتنه انساني ځانگړنه ده.

له هر انسانه شوې ده او کېږي؛ هغه که سهو او يا قصداً.

ځيني له تېروتنې دومره ډارېږي، حتا رغېږي نه، چي هسي نه په خبرو کې تېر نوزم.

هيڅکله له تېروتنې مه ډارېږئ!

که له تېروتنې ډار لرئ، پوه شئ، هيڅکله به هيڅ هم و نه کړئ!

په ډاډ او جرات مخکي ځئ!

له شوي تېروتنې او کړي غلطۍ درس واخلي!

بيا ئې مه تکراروئ!

مه ډارېږئ!

له تېروتنې دومره ډار او وېره خپله تېروتنه ده.

يوه غلطې کول دا درنښي او پر دې مو د بل ځل لپاره پوهوي، چي بيا ئې

تکرار نه کړئ!

انگرېزي مثل دی:

«يو ځل تېروتنه، تېروتنه نه ده.»

هره غلطې يوه تجربه ده.

دا چي يوه شوې تېروتنه بيا تکرار نه کړو؛ دا خپله لوی درس دی، چي زده

مو کړ.

ډار مه کوئ!

که يو ځل غلط هم شو، د بيا لپاره به هوښيار شوي يو.

هغو چي تېروتنه او غلطې نه ده کړې، هيڅ ئې هم نه دي کړي.

امید

که امید نه وي، ژوند نشته؛ ځکه ژوند په امید کېږي.
هیله او امید د انسان هغه وسیله ده، چې تقریباً هر څه په دې وسیله تر
لاسه کولای شي.

که انسان ناروغ وي همدا امید دی، چې تر روغتیا ئې رسوي. که سفر
کوي، امید ئې منزل لندوي. که وړی تېری وي، امید دی، چې اوبوي او مړوي
ئې.

په امید ناممکن، ممکن کولای شي. لنډه دا چې امید هر څه دي.
ژوند خامخا لوړي، ژوري، سړې او تودې لري. انسان باید هیڅکله ناهیلې
نشي. دنیا په امید خوپل کېږي.

که خدای مه کړه، انسان ناهیلې شي او امید وبايلي، هر څه ئې وبايلل.
ځان ئې شیطان ته په لاس ورکړ؛ ځکه ناامیدي د شیطان وسیله ده.
شیطان په دې وسیله په انسان هر څه کولای شي.

حکایت دی:

ژباړه/ارش ننگيال

«یوه ورځ شیطان پرېکړه وکړه چې نور خپله دنده پرېږدي، خپل ټول
وسایل یې بازار ته د پلورلو لپاره یووړل.

په وسایلو کې ځان غوښتنه، کرکه، وېره، قهر، حرص، حسد، شهوت،
نفرت او داسې نورې وسیلې شاملې وې. په دغو وسایلو کې یوه یې ډېره زړه
ښکارېده او په بیه یې هم تر نورو ډېره گرانه وه.

یوه کس ترې پوښتنه وکړه:

— دا گرانه وسیله څه شی ده؟

شیطان ځواب ورکړ:

– دا ناامیدي یا ناهیلی ده.

اخیستونکي پوښتنه وکړه:

– نو ولې تر نورو دا ډېره گرانه او زړه ده؟

شیطان یې په ځواب کې وویل:

– دا ځکه چې دا وسیله تر نورو ما ته ډېره گټوره وه، کله چې نورو وسایلو

گټه نه کوله نو بیا مې له دې وسیلې گټه اخیسته. کله چې به مې یو څوک

ناهیلی کړ بیا نو هر کار مې چې غوښته ورباندې تر سره کاوه مې.

دا وسیله مې په هر انسان امتحان کړې ده، ځکه خو داسې زړه شوې ده.»

باور کول

باور حس کېږي نه، خو د ماتېدلو د درد اواز ئې تر ليري رسېږي.

دې درد ډېر زړونه دردولي دي.

په باور کولو کي ډېر ورو، ورو قدم اخلي او مخته ځي!

پر هر چا، ژر او پوره باور مه کوي!

هر څوک د باور او اعتماد وړ نه دی.

هغوی چي پر هر چا او ژر باور کړی وي، دې ته مجبوره شوي دي، چي بيا

پر هېچا باور و نه کړي.

چېرته چي باورونه مات شوي، هلته زړونه مات شوي دي.

محبتونه نیمه خوا پاته دي.

ارمانونه نیمگړي پراته دي.

هيلي مړې دي.

اړيکي پرې شوي دي.

ځيني مو له ژر او پوره باوره ناوړه گټه هم اخلي.

باور ماتېدل، زړه ماتېدل دي.

که چا مو باور مات کړ، شاید هغه مو دومره و نه دردوي، خو په دې بيا او

ډېر دردېږي، چي ولي مو دومره باور پرې وکړ؟

دا خپل کړی باور به دي هره شېبه وژني.

هر څوک دا احساس نه لري، چي د يو چا کړی باور ولي ماتوم؟

ځينو ته دا مهمه نه ده، چي پر ځان د يو چا باور دايمي وساتي.

ځيني مو پر باور لوبي هم کوي او حتا ځيني به مو پر خپل کړي باور دومره

ودردوي، چي بيا به د دې درد په علاج ستړي شي!!

جُني خه

جُني خه/خوک، گټل/تر لاسه کول د ورځي د ستورو شمېرل دي.
غم ئې دا دی، چي نه هېرېږي، نه زړه صبر کوي او نه لاس ته درځي.

د شکسپېر وينا ده:

«خه چي لاس ته نه درځي، هېر ئې کړه؛ که هېرولای ئې نشي تر لاسه ئې کړه.»

زورونکې دا ده، چي خومره ئې هېروي، هغومره دي يادېږي او چي خومره ئې له نه خپلېدو ځان ته ډاډ او تسلي ورکوي، هغومره دي ئې د خپلولو ارمان او احساس وزوروي.


له دې اذيت سره به خه کوي، چي نه ئې خپلولای شي او نه ئې هېرولای شي.

د دې زخم به خه علاج کوي، چي نه ئې د هېرولو وس لرې او نه د خپلولو.

دا درد او تجربه ممتاز اورکزی په څنگه بېوسه انداز وايي:

خدایه! چي نه خپلېږي، نه ئې غواړم

خدایه! چي نه هېرېږي، خه وکړمه؟



پېښه

ژوند له پرونه، ننه او سبا جوړ دی.

پرون تېر شو، نور په هغه کي اوسېدل هیڅ ګټه نه لري او نه ئې بدلول
زموږ د وس خبره ده. حال/روان ژوند باید په ډاډ او اطمینان وکړو.

له تېرو شوو پېښو به خبري نه کوو، څه نه ترې جوړېږي.

نه به پر هغو ناپېښو شوو پېښو فکر او غور کوو، چي تر اوسه لا پېښي
شوي نه دي.

موږ ډېر ځله د هغې پېښې لپاره فکر او سوچ کوو او حلاره ئې لټوو، چي
تر اوسه لا پېښه شوې نه ده او شاید پېښه هم نشي.

ډېر کله د هغه زخم او درد په علاج پسي اوس گرځو، چي هغه زخم او درد
مو لیدلی هم نه دی؛ نو کوم او څنګه علاج به ئې کوو؟ پر هغه غم ژاړو، چي
کېدای شي موږ ته را و هم نه رسېږي.

دا ټولي راتلونکي خبري دي.

هیچا له پېښې تېښته نه ده کړې.

کله چي پېښه شوه، پر هغه ساعت به ئې غم خورو.

پر ناپېښو شوو، پېښو اوس فکر، اندېښنه کول او زړه خوړل مو اوسنی ډاډ
هم رانه اخلي.

نن د پرون او سبا تر منځ دی. موږ باید د نن فکر وکړو او د نن غم وخورو.

راتلونکی به له راتلونکي سره گورو.

نن به، د نن لپاره ژوند کوو، د سبا خبري به له سبا سره گورو.

انګرېزي متل دی، چي:

« څه شی چي مات نه وي، د جوړولو هڅه ئې مه کوه.»

کار کول

ژوند کار دی او کار ژوند.

خوک چي کار نه کوي، ژوندی دی، خو ژوند نه کوي.

کار کول مو ثابتوي، چي موږ فقط ژوندي نه يو؛ بلکي ژوند کوو او ژوند پالو.

کار مو له ډېرو بدمرغيو ژغوري.

نه مو پرېږدي، چي بل ته لاس ونيسو، جرم وکړو او يا نورو ته اړ شو.

له غم، خپگان، غوسې او بېځايه فکرونو مو ساتي.

ژوند په روزگار او فعاليت ودان دی.

هغوی چي کار نه کوي په هديرو کي پراته دي.

هونبیاران وايي:

«کار هغو ته وسپارئ، چي ډېر کار کوي.» مطلب دا چي هغوی ورسپارل

شوی کار نه پرېږدي، سر ته ئې رسوي.

هغه خوک چي کار نه کوي، يا ئې ټالوي او پلمې ورته کوي؛ هغوی

ورسپارل شوی کار يا نه کوي يا ئې نیمگړی پرېږدي او يا ئې تر کولو خو، خو او (وبه شي) زیات وي.

فرانسوا ولټر ویلي دي:

«کار نه کول، له ژوند نه کولو سره برابر دي.»

ده ډېر مصروف او بوخت ژوند درلود.

د ژوند د نورو چارو تر څنگ ئې ۹۹ کتابونه ولیکل.

د ۸۴ کلونو په عمر مړ شو، خلکو ویل: ولټر دومره مصروفه و، چي مړيني

ته ئې هم وخت نه درلود.

بربادي

له ځينو سره چي مينه کوو، خپل زړونه خپله ماتوو.
پر ځينو چي باور کوو خپلي پښې پخپلو تېرونو وهو.
ځينو ته چي زړونه نژدې کوو، خپل زړونه خپله زخم، زخم کړو.
ځيني چي ژوند گڼو، په دې معنا، چي ځانونه خپله شېبه، شېبه وژنو.
چا ته چي مو ځان او جانان وويل، پوه شئ؛ چي له هم هغي ورځي او هم
هغي شېبې مو خپله بربادي پيل کړه.
هر څه هغسي نه دي/نه کېږي؛ څنگه چي ئې موږ غواړو او يا ئې موږ کوو.
ځيني ميني، ويني شي.
ځيني محبتونه دوږخونه شي، چي موږ پکي سوځو؛ شايد يو څوک راته تم
شي، خو فقط د يوې تماشې لپاره او بيرته پخپله مخه ځي.
ځيني رابطې فقط او فقط يو مطلب وي؛ خو دا بېله خبره ده، چي دا
مطلب ژر پوره شي او که په ځنډ.
ځيني ملگرتياوي او دوستۍ موقتي وي؛ اوږدې او دايمي تمې مه ساتئ
او
ځيني اړيکي «پر اور مزل» دي.

دا ومنئ!

دا راسره ومنئ!

هر چا ته ژر زړه مه ورکوی!

ژر باور پرې مه کوی!

له هر چا د مینې تمه مه ساتئ!

دلته ډېرو یوازې د مینې نوم اورېدلی دی، مینه پېژني هم نه.

دلته ډېر دي، چې رېښتینې مینه نه کوي، فقط د مینې یو کاذب تمثیل

کوي.

د چینې پر غاړه ډېر خلک تېرېږي، خو یو، یو پکې تېری وي، چې اوبه ترې

وڅښي.

ډېر به ئې د بېي او قیمت پوښتنه کوي، خو خریدار یو وي، چې سودا

وکړي.

دا هم مه هېروئ!

ډېر به د مینې او وفا لارې، شاپي وهي، خو یو، یو پکې اصل او رېښتینې

وي، چې رېښتینې مینه او وفا وکړي.

ډېر دي، چې د یو چا د زړه د ماتولو او د ژوند د بربادولو مطلب ئې را

اخیستی وي.

ډېر دي، چې تا ته به ځان یار، یار ښيي، خو عادت او فطرت ئې د مار وي.

ډېر دي، چې په خوله یو څه وايي، په زړه کي ئې بل څه ساتلي وي.

ډېر دي، چې مخامخ یو رنگ وي، د پردې تر شا بل رنگ لري.

دلته ډېر دي، چې د یوه مخ او یوې ژبې دعوې کوي، خو تر شا ئې سل

ژبي او سل نور مخونه ساتلي وي.

چوپتيا

«په سوي رنگ چي مي پوه نشوي

په خوله به نه واييم، د سوي زړه حالونه»

حتا وايي:

«که څوک مو په چوپتيا پوه نشو، په خبرو مو هم نه پوهېږي.»

که څوک ورغېږي او په ژبه خپل درد بيان کړي، په دې ټول پوهېږو.

هنر دا دی، چي د يو چا سکوت درک کړو.

د يو چا له خاموشي او چوپتيا پوه شو. د يو چا له څېرې د هغه زړه حس

کړو.

ځيني وختونه خاموشي او چوپتيا دومره شور کوي، چي په خبرو کي هم

نه وي او سکوت چيغي وهي.

هر وخت په خوله او ژبه خبري مه غواړئ!

ځيني وختونه چوپتيا واورئ!

بڼو ته غوږ شئ!

سترگي ولولئ!

څېرې ته ځير شئ!

ډېر وخت خوله پټه وي، د جبر او مجبوري مهر پرې لگېدلی وي.

ژبه هيڅ نه وايي، خو چوپتيا خبري کوي.

خاموشي ډېر څه وايي.

بانه رغېږي او

په سترگو کي کتابونه، کتابونه خبري وي.

د سترگو لوستلو او چوپتيا اورېدلو هنر زده کړئ!

سترگي بدلول

دا راسره ومنئ او گيله مه ترې کوی!

د ځينو، ځينو هېرول، مخ اړول او سترگي بدلول ډېر زوړ او پوخ عادت دی.

فطرت او طبیعت ئې همدغسي جوړ وي.

ځینې همداسي دي، چي نور وپېژني/وویني، موږ هېر کړي.
چي نوري سترگي وویني، بیا ئې زموږ سترگي په یاد هم نه وي.

«چي نوي سترگي دي پیدا کړي

په زړو سترگو دي اوس پوري کړل اوروڼه»

دا هغه څوک دي، چي د ډېرو په لټون ئې مرغلري له لاسه وتلي دي. د کم اصلو د څو ورځنۍ یارۍ په دوکه ئې یو اصیل او رښتینی محبت بایللی دی.

په یوه زړه کي یوه مینه، یو جانان او په دوو سترگو کي دوې سترگي ساتل د ډېرو تر وس وتلې خبره ده.

په یوه مخ او په یوه زړه اوسېدل د هر چا د وس خبره نه ده. تر پایه پر خپلو ژمنو درېدل د هر چا کار نه دی.

په دې مه خفه کېږئ او مه فکر خرابوئ، چي ولي داسي کېږي.

دا هغه څوک دي، چي زړونه پلوري او پر محبت گټي کوي.

که نن د نورو په لیدلو موږ پرېږدي او هر څه بدل کړي؛ سبا د نورو لپاره دوی هم پرېږدي.

څه ښه ئې ویلي دي:

«د هر چا یار د هیچا یار نه دی.»

يو کس

د نيا له ميلياردونو انسانانو ډکه ده.

په دې ميلياردونو انسانانو کې يو کس د زړه تل ته بې اجازې کوز شي
او د زړه پر تخت مو پاچاهي کوي.
دا هغه نازولی، منلی او ځانگړی کس شي، چې موږ ئې په ځان او جانان
تسليم کړو.

زړه زموږ، خو واک ئې له ده/دې سره وي.

همدغه يو کس زموږ ټوله دنيا شي.

زړه په همدې يوه کس پورې تړلی وي.

ځان او جهان په همدې دوو سترگو کې وينو.

هر څه/هر څوک مو وي.

د زړه درزا او د تن ساه ئې گڼو.

لومړۍ او وروستۍ اسره مو وي.

دنيا مو له ده/دې سره ودانه او بې ده/دې ورانه وي.

خو حيف، يو وخت پوهېږو (مگر ډېر ناوخته) چې دا هر څه يوه دوکه وه

چې ځان ته مو ورکړې وه.

دا دوکه هغه وخت ښه ثابته شي، چې په زړه کې همدغه اباد کړی کس مو

له ژونده لاړ شي او يوازي مو پرېږدي.

حتا دا به هم واورئ/ووينئ، همدغه کس، چې تاسو پسي برباد ياست؛ له

همدې بربادۍ مو خوند اخلي.

په کوم اور کې چې تاسو سوځئ، هغه اور ته پوکي ورکوي.

اوبښکي

اوبښکي يوازي رڼې اوبه نه دي، چي له سترگو راوبهېږي او په گربوان کي ورکي شي.

اوبښکي عواطف او احساسات دي.

ځيني وختونه فقط دوې اوبښکي هم ډېري خبري کوي او ډېر څه ښيي.

ځيني اوبښکي په زړونو کي له ځوانيمرگو ارمانونو رغېږي.

ځيني وختونه اوبښکي هغه خبري وي، چي په خوله نه کېږي.

ځيني اوبښکي د زړونو ويني، د زړونو اه او فرياد وي.

ځيني اوبښکي مجبوري بيانوي.

ځيني اوبښکي د خپلي بېوسۍ زړه چاودي کيسې کوي.

ځيني وخت اوبښکي هغه رازونه وي، چي په زړونو کي ناويلي پاته وي او تر شونډو نه وي رسېدلي.

ځيني اوبښکي فقط پر خپلو کرو پښېماني وي.

ځيني اوبښکي د هغو ارمانونو داستانونه دي، چي نيمگړي او په زړونو کي لکه اغزي پاته وي.

ځيني اوبښکي د نيمگړي ميني او نيمه خوا محبت کيسې کوي.

دا هم ياد ساتئ، ځيني وخت، ځيني اوبښکي فقط د نورو د تېر ايستلو

لپاره وي. ځيني اوبښکي مصنوعي وي، د يوې کاذبي خواخوږۍ او دروغجنې غمشريکۍ په نامه له سترگو خڅېږي.

ځيني وخت اوبښکي فقط دروغجن احساسات وي.

مقابل اړخ ته يوه دوکه او

فريب وي، چي ورکول کېږي.

تجربه

له ژوند سره که په دقت، دقت روان شو، ډېر څه رانښيي او ډېر څه به پکې تجربه کړو.

له ځينو تجربو به حتا خوند واخلو، چي د يوه خوندور درس غوندي ډېر څه رازده کړي.

ځيني تجربې بيا پکې يو درد شي، چي ياد دي ئې هره شېبه دردوي.
له ډېرو تجربو سره سره شايد؛

په ژوند کي دا هم تجربه کړې، چي

هغه څوک به دي زړه مات کړي، چي ته ئې په زړه کي ساتې او زړه دي بللی وي.

هغه څوک به دي هېر کړي، چي ته ئې تل يادوې، ځان دي هېر وي، خو هغه دي نه هېرېږي.

هغه سترگي به درنه واوړي او بدلي به شي، چي تا ځان او جهان پکې اباد کړی وي.

هغه څوک به دي باور درې - وړي کړي، چي تر ځان دي پر ده/دې ډېر باور و.

هغه څوک به دي ژوند ته شا کړي، چي تا ورته ټول عمر انتظار کړی دی.
هغه لوظونه به درسره مات شي، چي له تا سره ئې د پوره کولو لپاره سل او زر قسمونه شوي دي.

هغه وعدي به هېري شي، چي تا ټول عمر ځان او زړه پرې تېر ايستلی وي او

هغه څوک به بدل شوی احساس کړې، چي تا ځان او جانان بللی و.

ناداني

کله، کله سره له عقله او پوهې داسې څه کوو يا غواړو، چې ممکن نه وي.
د ورځې د اسمان ستورو ته ناست يو او شمارو ئې.

تللو اوبو ته وايو، چې گوندي پر شا راشي.
تېرې شوي شېبې او تللي وختونه بيرته پر شا راستنوو.
دا هر څه ناداني او د لېونتوب اوج دی.

خومره ناداني ده!!

چې ښه پوهېږو، له موږه ځينې تللي به هيڅکله رانشي، خو موږ بيا هم په
هغه لار کې انتظار ناست يو، پر سر خاوري بادوو او ځان ته د هغو د بيا راتللو
دروغجنه تمه ورکوو.

ښه پوهېږو، چې هيڅکله به زموږ نشي، خو بيا ئې هم غواړو او ځان تېر
باسو.

ښه پوهېږو، چې هغوی دا لاري او کوڅې له خياله ايستلي دي، خو موږ بيا
هم هغه لاري او کوڅې په انتظار ابادي ساتو.

خومره ناداني ده!!

د هغه چا د بيا ليدو هيله کوو، چې بې خداى په امانۍ تللي دي.
موږ ځان ته شېبه، شېبه همدغه زخم ورکوو، چې زموږ نه دي، خو موږ
ئې غواړو.

گرې پر گرې پر هغو پرهرونو مالگي دوږوو، چې دوى هېر کړي يو او موږ
ئې يادوو.

خومره ناداني ده!!

په هغو سترگو کې بيا خپلي سترگي لټوو، چې بدلي شوي دي.

تېروتلې

له موږ ډېر ځله خپلې توبې بيا بيا همداسې ماتي شوي دي.

موږ ډېر ځله داسې تېروتلې يو.

د هغه گل پالنه کوو، چې اغزي ئې زموږ په زړونو کې ټوکېږي او ماتېږي
خو خوشبويي او رنگونه ئې د نورو وي.

ډېر ځله مو له ليرې پر هر ځلېدونکي شي د طلا گومان کړی وي، خو هر
ځلېدونکی شی سره زړ نه دی.

ډېر ځله پر هغو وعدو او لوظونو باور کوو، چې هيڅکله پوره کېږي نه
ځيني خو هغه وخت لا ماتي وي، چې راسره کېږي.

ډېر ځله پر هغو لارو بيا ځو او راځو، چې زړونه مو پکې مات شوي وي.
ډېر ځله د هغو نامردو انتظار کوو، چې په وعدو پسې وعدې ئې عادت وي
خو هيڅکله نه راځي.

ډېر ځله يوې تکراري حتا دروغجنې او بې ننگې وعدې هم بيا بيا تېر
ايستلي يو.

ډېر ځله مو پر هغه چا بيا باور کړی وي، چې د يو ځل باور وړ هم نه و.
ډېر ځله هغه چا ته بيا بيا درمان وايو، چې د ټکور پر ځای ئې پر يوه زخم
بل زخم را کړی وي.

ډېر ځله يوې مطلبې اړيکې ته هم د رښتينې رابطې په نظر گورو، خو هغه
تشه دوکه وي.

ډېر ځله مو داسې چا ته د ملگرتيا لاس ورکړی وي، چې هغه اصلاً نه
ملگرتيا پېژني او نه ملگری وي.

ډېر ځله له هغو سره مينې ته زړه ښه کوو، چې اصلاً د مينې وړ نه دي.

فرستونه

فرستونو ته مه کښېنئ، چې راشي؛ پسي لاړ شئ او پيدا ئې کړئ!
 څوک چې د فرصت په تمه ناست دي، هغوی بایلي دي.
 د فرصت هیله او تمه دوکه ده، چې خورو ئې او د قیمتي وخت ضایع کول دي.

ډېرو د فرصت په تمه او هیله تاوان کړی دی.
 هوښیار او بريالي هغوی دي، چې له هره فرصته گټه اخلي.
 موږ په دې هیله یو، چې تللی فرصت بیا راشي؛ خو دې ته پام نه کوو،
 چې یو ځل راغلی فرصت بل ځل نه راځي.
 ډېرو له کوچنیو فرصتونو په گټې اخیستو لوی، لوی کارونه کړي دي؛ مگر
 ځینو بیا له ډېرو لویو فرصتونو حتا یوه کوچنۍ گټه هم نه ده کړې.
 استاد اسدالله غضنفر لیکي:

«هغه فرصتونه چې زموږ په ژوند کې نه وو دومره دردوونکي نه دي
 لکه هغه فرصتونه چې زموږ ژوند ته راغلل او مو نه پېژندل.»
 دا هم د استاد غضنفر وینا ده، چې:

«بخت د هر چا د کور دروازه ټکوي خو دا نه ورته وایي چې دروازې ته
 څوک ولاړ دی.»

بختور هغه دي، چې پر وخت ئې دروازه خلاصه کړه او بخت ئې وپېژانده.
 هغوی چې ناوخته دروازې ته راغلي یا ئې بخت نه دی پېژندلی، ډېر زرین
 چانسونه ئې هم وبایلل.

ډېر په هغو فرصتونو پسي اوس د ارمان لاسونه مروړي، چې په لاس نه
 ورځي؛ پر وخت ئې گټه نه ده ترې اخیستې او بې غوري ئې کړې ده.

بايلل

د گبريال مارکيز وينا ده:

«دا چي خپله ټوله مينه او وفا له يوه چا سره وکړې، دا د دې ضمانت نه کوي، چي هغه هم دا کار تر سره کړي.»

ښه دا ده، چي په حد کي واوسو. دومره هيله او اسره ځان ته ور نه کړو چي سبا بيا تش لاسونه مروړو او هيڅ په گوتو نه راځي.

د ځينو د تل پاتېدو هيله دوکه ده. دا دوکه ځان ته مه ورکوئ!

مه دا له زړه منئ، چي ټول عمر زموږ دي.

ځيني څه/څوک حتماً زموږ له ژونده وزی، خو دا بيا بېله خبره ده، چي ژر ځي، که وروسته.

د هيچا د تل پاتېدو هيله په زړه کي مه ساتئ او مه دا اسره کوئ، چي ټول عمر به له موږ سره پاته وي.

دا هيله داسي ماتېدونکې ده، چي زړه هم ماتوي او دا اسره داسي نامرده اسره ده، چي په نيمه لار کي مو پرېږدي.

ځيني څه/څوک له اوله د نورو دي، نه زموږ وو، نه زموږ دي او نه له موږ سره د پاتېدو هيله او نيت لري.

شايد ځيني خلک د لږ وخت لپاره زموږ ژوند ته په بل نيت راغلي وي؛ ځکه ځيني خلک يو څيز اخلي هم نه، خو بيه پوښتي او گوري ئې.

هر چا ته به د خريدار په نيت نه گورو.

نه به له هر چا د پاتېدو هيله کوو او نه به د پاتېدو لپاره زاری ورته کوو.

ښه دا ده، چي د بايللو جرات هم زده کړو. که يوه ورځ څه/څوک بايلو، ښه په جرات ئې وبايلو.

زړه

هر انسان يو زړه لري.

يو زړه د يوې مینې کور دی.

په يوه زړه کې يو جانان ځایېږي.

«دا يو مې تن دی، يو مې زړه دی»

يو پکې يار دی ډېر په ناز به ئې ساتمه»

زړونه سمبال وساتئ! که ئې ساتلای نشئ، نو له زړونو بازارونه مه جوړوئ

چې خلک ورته راځي، سوداگاني پکې کوي او پر خپله مخه ځي.

هغه څوک په زړه کې وساتئ، چې ستاسو د زړه قدر وکړي او ستاسو زړه

پرې پاللې وي. هغه چا ته زړه ورکړئ، چې دا ائينه ماته نه کړي او دا کعبه

ودانه وساتي.

ډېر دقت کوئ او په ډېر احتياط قدم اخلئ!

هر څوک د دې لياقت نه لري، چې يا زړه ورکړو يا ئې په زړه کې وساتو.

د ډېرو همدغه شغل دی، چې له يوه زړه وزی، بل ته ځي.

د ډېرو همدغه کار دی، چې پر يوه زړه لوبي وکړي.

زړه د ښو او اصیلو خلکو ځایونه دي.

د ښو او اصیلو خلکو ځایونه کم اصلو او کم ظرفو ته مه سپارئ!

هوښیار اوسئ!

ډېر په دې پسي گرځي، چې يو زړه مات، مات کړي او بيا ئې نندارې ته

کښېښي.

هیچا ته دومره وخت او چانس مه ورکوی، چې له زړه ماتولو مو هم خوند

واخلي او هم ئې بیا تماشې کوي.

د وصال خواږه

عجيبه ده!!

څوک چې تر ټولو ډېر نژدې راسره وي، تر هر چا ډېر رانه ليري شي.
چا، چې تر ټولو ډېر وخت راسره تېر کړی وي؛ هغوی مو تر ټولو ډېر يوازي
پرېږدي.

چا، چې څومره ډېره مينه راکړې وي؛ هغومره ډېر دردونه د هغو وي، چې
موږ ته ئې ډالۍ کړي دي.

هغوی چې د وصال ډېر خواږه ئې راکړي دي؛ د هجران او بېلتانه تراخه
هم دوی راکوي.

هغوی چې راسره خندلي ئې دي، دوی مو مجبور کړي، چې بغير له دوی
ژوند په ژړا ولمانځو.

هغوی د خپلي جدایۍ په چاړه حلال کړو، چې ويل به ئې: هيڅکله به
جدا نشو.

هغوی د يوازي توب جهنم ته گزار کړو او د تنهایۍ په بلا مو خوري، چې
ډاډ به ئې راکاوه؛ هيڅ وخت دي يوازي نه پرېږدو.

هغوی چې خواږه وختونه راسره تېر کړي وي؛ خوږې خاطرې ترې لرو، د
هغو له تللو او بايللو وروسته خواږه وختونه ئې دردونه او خوږې خاطرې ئې
زهر، زهر يادونه شي، چې شېبه، شېبه مو وژني.

دا به تجربه کړئ، چې

د شکسپېر په وينا:

«د ژوند غمگیني او ترخې شېبې به له هغه چا تجربه کړې، چې د ژوند

خوږې شېبې دي ورسره تېري کړي وي.»

د ميني وقار

د خدای دنیا ډېره لویه ده.

ځان تر یوه چا مه راحدودوی!

حُسن او ښکلا پر خپل ځای، د ميني عظمت او مقام پر خپل ځای دی.

کله چې څوک درنه بې پروا شول، تاسو ئې هم پروا مه کوئ!

که چا سترگي بدلي کړې، تاسو زړونه بدل کړئ!

که چا مخ واړاوه، تاسو لار ترې واړوئ!

که چا مو ژوند ته شا کړه، تاسو هم راوگرځئ او بې هغو ژوند کول زده

کړئ!

هیڅکله چا ته دومره ارزښت او درناوی مه ورکوئ، چې ستاسو حیثیت

پکې خاوري کېږي.

د ښایست نه، د ميني عظمت ومنئ!

هیڅکله تر یو حُسن خپله رښتیني مینه او رښتیني احساسات مه قرباني

کوئ!

د تولستوی وینا ده:

«له ښکلا مینه نه زېږي، دا مینه ده چې ښکلا زېږوي.»

هر ښایست زوال لري، خو مینه زوال نه مني.

د حُسن غرور ته د ميني وقار مه ټیټوئ!

حمزه بابا وايي:

حُسن که غرور لري، وقار د ميني هم شته

ستا گونځي په تندي کي، زما گونځي په شمله کي

د ښکلا په مخ کي د ميني شمله تل دنگه وساتئ!

درد او زخم

هر چا ته مه ژاړه!

هر څوک ستا د قيمتي اوبښكو قدر نه لري او نه هر څوك داسي دى، چي
ستا اوبښكي به وچوي او رښتيني دلاسه به دركوي.

د چارلي چاپلين وينا ده:

«خومره چې خلكو ته خپل احساسات وايي، هغومره د ځان زورولو لارې

ورښيي.»

ځيني وخت موږ پخپل لاس خلكو ته دا ورښيو، چي څنگه مو وزوروي او
څنگه مو زړونه مات كړي.

هر چا ته خپل درد مه وايه!

هر څوك طبيب نه دى.

هر څوك دارو درمل نه لري او هر څوك ستا د درد علاج نشي كولای/يا
ئې نه كوي.

هر څوك دا هنر نه لري، چي ته لاس وركړې او هغه دي زړه حس كړي.

ځيني انسانان د خواخوږۍ په نامه په دې پسي گرځي، چي د يو چا درد
ځان ته معلوم كړي او بيا بيا ئې ودردوي.

حتا ځيني له ځانونو سره مالگي گرځوي؛ دومره غواړي، چي د يو چا زخم
وويني او پرې و ئې پاشي.

چي وس مو كېږي، خپل دردونه او زخموونه چا ته مه ښياست. ځينو
زخمونو ته وژاړئ او پخپلو اوبښكو ئې ټكور كړئ!

د ځينو دردونو غوره علاج دا دى، چي زغمې به ئې؛ بل ته په ويلو او
بيانولو شايد نور هم ودرېږې، خو ټكور نشې.

ناکامي

ناکامي هغه کلمه ده، چي د کاميابۍ د کلمې په خوند او ارزښت مو پوهوي.

هر وخت او هر ځای کاميابي په دې معنا چي د کاميابۍ په رښتيني خوند او ارزښت نه يو پوه شوي.

له ماتي او ناکامۍ مه ډارېږئ!

په هره ناکامۍ کي کاميابي پټه ده او په هره ماته کي بريا نارې وهي.

فکر داسي مه جوړوئ، چي همېشه دي بريا او کاميابي وي.

ژوند همېشه گټه او برياليتوب نه دی.

ډېرو ماتو بريايو زېږولي دي او ډېر ځله گټه په تاوان شوې ده.

هره ناکامي دا رانښيي، چي کاميابي او بريا چېرې او څنگه تر لاسه کړو؟

ماته هيڅکله په دې معنا نه ده، چي ته بيا نه بريالی کېږي؛ بلکي د برياليتوب لپاره نوري ډېري لاري - چاري درنښيي.

کنفيوسيوس وايي:

«زموږ تر ټولو لويه بريا دا نه ده، چي موږ هيڅکله ماته نه خورو؛ بلکي دا

ده، چي له هر ځل غورځېدو وروسته راپورته شو.»


چي تراخه و نه خورو، له خوږو خوند نشو اخیستای.

چي و نه ژاړو، خندلای هم نشو او چي په تياره کي ايسار نشو، د رڼا په

ارزښت نه پوهېږو.

هره ناکامي د کاميابۍ لارښود دی.

ماته او ناکامي مو پر هغو لارو برابروي، چي کاميابۍ او بريا ته تللي دي.



د دنيا دود

دا سوی اه او فریاد هسي له دردېدلو او خوږمنو زړونو نه دی راپورته شوی

چي وايي:

«دوه زړونه سره یو کړي، دوه زړونه کړي جدا

عجبه زمانه ده، هم دا کوي، هم دا»

دنیا پنده ده.

ځیني عجیبه پندې فیصلې کوي.

په دې خوشحاله وي، چي دوه زړونه ئې یو ځای کړل، خو دا بیا نه ویني

چي دوه زړونه ئې مات هم کړل.

دوه زړونه پیوند کړي او دوه زړونه بېل کړي.

د دوو مینو په زړونو اور پوري کړي او ټول عمر ئې په یو بل پسې ورنځوي.

دوه زړونه د بېلتانه په لمبو لولپه کړي.

دوه ژونده اغزي، اغزي کړي.

څلور سترگي وژروي.

د دوو مینو زړونو ارمانونه ژوندي تر خاورو لاندي کړي او دوه مینان ټول

عمر د یو بل د ارمان په دار وځنگوي.

د ژوندانه ځیني دودونه ډېر ظالمانه او زوروونکي دي. ډېرو مینو جوړو دا

ظالمانه دودونه په پټه خوله زغملي دي.

دا هم د ژوندانه یو ډېر دردوونکی او زړه ماتوونکی دود دی، چي:

«له چا سره چې مینه لرې هغه له تا سره مینه نه لري. هغه چې له تا سره

مینه لري، ته ورسره مینه نه لرې او چې دواړه سره مینه ولري، یو بل ته نه

رسېږي.»

ملگرتيا

د خدای جل جلاله نعمتونه ډېر دي، خو ځینې نعمتونه بیا ډېر په گرانه پیدا کېږي؛ لکه نن - سبا ښه ملگري. ښه ملگری ښی لاس دی.

د ښو او درنو ملگرو، ملگرتیا پر مادیاتو نه وي ولاړه.

ښه ملگري په ښو او بدو دواړو ورځو کې درسره وي.

هوښیاران وايي:

«يو ښه کتاب د سلگونو ښو ملگرو سره برابر دی؛ مگر يو ښه ملگری د زرگونو کتابتونونو سره برابر دی.»

د ملگرتیا په نوم به ډېر درسره رابطې ساتي او د ملگري په نامه به ډېر ځان درېږتني؛ خو نه هره رابطه د رښتیني ملگرتیا لپاره ده او نه هر څوک واقعي او رښتیني ملگری وي.

لاندې حکایت ولولئ!

ټول پیغام او فلسفه ئې په وروستی کرښه کې ده.

«دوه کسه د لارې ملگري وو. ناڅاپه یږه په مخه ورغله دا یو هلته نژدې ونې ته وخوت او په ځانگو کې یې ځان غلی کړ. هغه بل چې د تېښتې لوری ونه لید، په مخکه وغځېد او سترگې یې پټې کړې، لکه څوک چې مړ وي. یږه ورته ودرېده، ښه ورنژدې شوه، وریوز یې وریوزې وموښه، بوی یې کړ، سا ته یې ځیره شوه، خو په پراته بنیادم کې یې نه حرکت ولید او نه په دې پوه شوه چې سا باسي.

ده ځان مړ اچولی و او سا یې دومره ورو ایستله چې یږه نه ورته متوجه کېده. یږه شېبه نیمه هلته ودرېده او روانه شوه.

یږه چې له سترگو پنا شوه، په خاورو کې پروت سړی راپاڅېد، جامې یې وڅنډلې.

هغه بل هم له ونې راکوز شو او ده ته يې وويل: يږې چې سر درنژدې کړی و، څه يې درته ويل؟

ده ځواب ورکړ: نصيحت يې راته وکړ چې هيڅ وخت له داسې چا سره مه ملگری کېږه چې په سخته شبېه کې دې يوازې پرېږدي.»
(د زرو هېندارو کور/د استاد غضنفر ژباړه)

ياد لرئ!

د ځينو رابطې تر يوه مطلبه وي، چې مطلب ئې پوره شي، رابطه ئې هم ختمه شي.

په دې پسي مه گرځئ، چې سلگونه ملگري پيدا کړو، اصل هنر او کمال دا دی، چې يو ملگری سل کاله وساتو او داسې ملگرتيا وکړو، چې پر يو بل وويارو.

رېښتيني ملگرتيا ډېره سخته او دروند بار دی؛ هر څوک ئې د وړلو توان نه لري.


دا هم ياد لرئ، په ځينو ملگرتيا او په ځينو ملگري بدنامه وي.

ملگری او ناملگری وپېژنئ!

مه هري رابطې ته د ملگرتيا نوم ورکوی او مه له هر چا د ملگري تمه کوی!
څه ښه ئې ويلي دي:

«په ډېرو څه کوي، بلا دي واخلم»

ملگری يو ساته، خو نر ئې ساته»



ژوند همدا...

ژوند همدا دی.

کله زحمت وي، کله راحت.

کله د جنت يوه نظاره شي، کله د دوږخ تاو.

کله به له خوښۍ دومره وخاندې، چې زړه دي درد وکړي او کله به بيا دومره ودردېږي، حتا اوبښکي به نه لرې، چې وژاړي.

کله به سرسري زخمي شي او کله به دي زخم ډېر ژور وي.

کله به له وړو او کوچنيو ستونزو سره مخامخ شي؛ کله به بيا لويي ستونزي لار درته نيسي.

شايد کله پردي په ښه درشي او کله به خپل مخ درنه واړوي.

کله به ډېر څه لرې، خو کله به بيا هيڅ هم نه وي درسره.

د دغو ټولو تر منځ بايد توازن وساتو. داسي نه، چې يا په يوه خوا کي ورک شو، يا مو بله خوا په مخه کړي.

وړې پېښي داسي نشي، چې لويو پېښو ته مو مات کړي.

داسي نه چې په وړو کارونو کي داسي مصروف شو، چې لوی کارونه رانه پاته شي.

د لږ څه په هيله مو ډېر څه له لاسه ووزي.

هيڅکله دي داسي ونشي، چې

«په وړو خبرو زړه خورو، لويو پېښو ته بيا زړه نه لرو.»

دا بايد ياد ولرو.

وړې ستونزي او واړه مشکلات مو دې ته چمتو او جوړوي، چې غټ

مشکلات بيا په لوی زړه وزغمو.

زور وونکې...

خوک چې موږ غواړو او مینه ورسره کوو؛ حتماً نه کېږي، چې زموږ دې هم شي او یو بل ته دې ورسېږو.

په دې دروغجنه تمه باور مه کوئ او دا دوکه ځان ته مه ورکوئ!
 ځینې لنډه موده زموږ ژوند ته د دې لپاره راځي، چې په بیرته تگ مو یوازې زړه مات کړي او له مات زړه سره مو پرېږدي.
 خوک چې مو خوښ دي او په زړونو کې مو دي، دا په دې معنا نه، چې ټول عمر به هم زموږ وي او له یو بل سره به یو.

حتا ځینې به ډېر نژدې هم راسره وي، د لېونتوب تر کچې به مینه، اخلاص او وفا هم ورسره لرې، خو دا مو زړه منلې وي، چې هیڅکله به نه یو بل ته ورسېږو او نه به زموږ د ژوند ملګري شي.

دا حالت نو یوازې د خپل زورېدو او بربادېدو تماشه ده، چې کېږي.
 د ګبريال مارکیز خبره:

«تر ټولو زور وونکې دا ده، چې په څنګ کې درسره وي، خو ښه پوهېږي چې هیڅکله به ستا نشي.»

ژوند داسې ډېري مینې او محبتونه نیمه خوا پرېښي دي.
 داسې ډېر زړونه د بېلتانه په تبغ پیودلي دي او د سره انگار له پاسه وریټېږي.

دنیا له ډېرو داسې جوړو ډکه ده، چې مین پر یوه وي او ژوند له بل سره تېروي.

داسې ډېر یو بل ته د رسېدو د ارمان په دار شېبه، شېبه ځانګې او هره لحظه د یو بل د بېلتانه زخم خوري او دردېږي.

خپل عمل

هر انسان د خپل عمل او کردار مسؤل دی.

که ښه کوي، که بد؛ گټه او تاوان ئې ده ته رسېږي.

که دی نورو ته ضرر نه رسوي، دی به هم د نورو له ضرره په امن وي.

لکه پر دې دنيا چي د هر انسان خپل کور دی، خپله لار ئې ده؛ دغسي ئې گور هم جلا دی.

هيڅ انسان د بل انسان په گور نه ننوزي او نه ئې له بل انسان سره د کړي عمل حساب او کتاب کېږي.

خو دا هم ده، چي

د ځينو انسانانو فکر داسي جوړ وي، چي ده ته رسېدلی تاوان د نورو پلان دی. خپله ناکامي پر نورو تپي.

ځان سلامت او نور ملامت گڼي.

داسي هم کېږي،

ځيني وختونه انسان خپله، خپل ځان ته ضرر رسوي. له خپلي لمنې اور واخلي.

په هغه کوهي کي ولوبږي، چي خپله ئې کيندلی وي.

په هغو ځنځيرونو کي بند شي، چي پخپل لاس ئې جوړ کړي وي.

د هغو خبرو له پوره نه خلاصېږي، چي له خپلي خولې ئې وتلي وي.

داسي نه ده، چي همېشه ضرر او مشکل له نورو پېښېږي.

ډېری وخت انسان خپل کرلي رېښي.

له خپله لاسه ورپېښه وي.

د خپلو کړو- وړو پایله او د خپل عمل، عکس العمل ويني.

خپل کردار ئې د لاري مل وي.

ځيني وختونه بيا داسي هم وي، چي
 ډېر پخپل هغه بل کړي اور کي سوي دي، چي د نورو د رڼا لپاره ئې بل
 کړی وي.

د خپلو ښو له لاسه بد ويني.
 خپلو نېکيو او ښېگڼو د بديو په ټال ځنگولي دي.
 خپل خير ورته بلا شي.
 له خپل اخلاصه زورېږي.
 خپل صداقت او رښتينولي ئې ژپوي.
 خپل کړی باور زخم ورکړي.
 هسي نه وايي: ونه چي په کوم تېر وهل کېږي، د همدې ونې له لرگي جوړ
 شوی وي.

په يوه ارمني کيسه کي راځي، چي:
 «گوربت په فضا کې په غشي ولگېد. غشي يې سينه ورسوړی کړه. د
 رالوېدو په وخت يې غشي ته وکتل، چي د گوربت له وزورنو جوړ و. له ځان
 سره وچغېد، ويې ويل: زه پخپله د خپل مرگ سبب يم، مرگ پر ما!..»

(د زرو هېندارو کور/د استاد غضنفر ژباړه)

منزل ته...

ته به غواړې، يو کار پيل کړې او منزل ته ځان ورسوي. ځيني خلک به دي واقعاً تشويق کړي.

منزل ته د رسېدو لاري چاري به دروښيي.

نېکه او د خیر مشوره به درکوي.

دې ته به دي جوړ کړي، چي اوس کار پيل کړې او مخ پر منزل روان شي.

منفي فکر نه درکوي او نه داسي څه درته وايي، چي تا زړه ماتی کړي.

ستا پرمختگ ته خوشحاله کېږي.

له زړه غواړي، چي کار پيل کړې او منزل ته ورسېږي.

برعکس داسي خلک هم شته، چي په پيل کي دي لا دوه زړی کړي.

منفي درته رغبړي.

غواړي پېښمانه دي کړي او له خپلو هڅو لاس واخلي.

ممکن درته ناممکن کړي.

اساني چاري درته گراني کړي.

سيده لاري درته کېږي - وېړي کړي.

دې ته دي ودروي، چي هر څه پرېږدي، تش لاسونه کښېني او د ناکامۍ

تماشه دي وکړي.

له دې منفي فکره خلکو او منفي خبرو د خلاصون لار دا ده، چي ته مخته

څه او خپلي هڅي رواني وساته.

پر دغو خبرو ځان داسي کون کړه، چي هر څه سرچپه اورې.

چي وايي، نه کېږي؛ داسي ئې وگڼه، چي وشول.

چي څوک منفي خبري کوي، مثبتي ئې اوره.

ناممکن ئې په ممکن تعبیره.

خوند هله کوي، چي دوی دي ناکامه گڼي او ته کامیابه شي.

خوند دا دی، چي دوی دي ناکامی. او پر شاتګ ته ناست وي؛ خو ته د خپلي کامیابی او پرمختګ زېری ورکړې او نندارې ته ئې راوغواړې. لاندې حکایت همدغه رنگ لري:

«د چونګینو ډله په ځنګل کې د کندی په غاړه روانه وه. دوه پکې کندی ته ولوبېدې. دواړو هڅه وکړه چې راوخېژي خو کنده خورا ژوره وه. خورا ستومانه شوې. ملګرو یې ورته وویل: راوتلی نه شی ځان مه پعدابوئ! مګر دوی یې خبره، ونه منله. د کندی په غاړه ولاړو چونګینو یو ځل بیا اواز ورباندې وکړ چې راوتل مو نشته، ځان مه پعدابوئ، ولې مرګ ته بې تکلیفه غاړه نه ږدئ! دا یوې چونګینې هڅه بس کړه، مرګ یې نژدې ولید، زړه یې واچاوه، مړه شوه. مګر هغه بلې د کندی په نیغو دیوالونو ناکامې راپورته کېدا ته دوام ورکړ. په دیوال به لکه شوه، راوبه ښویېده، بیا به یې زور ووايه بیا به راولوبېده او په دې منځ کې به د کندی د غاړې چونګینو دم په دم خواستونه ورته کول چې خدای ته وګوره، ځان مه پعدابوه، مرګ حق دی، هغې بلې ته وګوره چې هوښیاره وه ځان یې په تکلیف نه کړ.

مګر دې خپلې هڅې کولې. په سلګونو ځله وغورځېده، وپرځېده او اخر وتوانېده چې له کندی راووځي.

نورو چونګینو ورته وویل: زموږ خبرو ته دې بېخي اهمیت نه ورکاوه. دې ورته وویل: زه په غورو درنه یم. اټکل مې کاوه چې شاباسی راکوئ، هڅوئ مې.»

(د زرو هېندارو کور/د استاد غضنفر ژباړه)

سکوت

وايي:

«ځينې وخت اې يې، چې له خبرو لاس واخلي او سکوت وکړي؛ ځکه هېڅ کلمه يې نشي بيانولی، چې پر زړه دې څه تېرېږي؟»

دا زده کړئ!

د هر څه اظهار په خبرو نه کېږي.

هر څوک په خبرو نشي پوهولای!

هر وخت دي خبري، احساسات تر نورو نشي رسولای او نه دي نور په درد شريکولای شي.

حتا د ځينو خلکو د خبرو ځواب هم په خبرو نه کېږي.

پټه خوله به پاتېږي او هيڅ به نه وايي.

ډېر وخت سکوت ته اړتيا وي، چې يو څوک دي درک کړي.

ډېر وخت چوپتيا مهمه وي.

خاموشي ته اشد ضرورت وي.

يوازيتوب او تنهائي پکار وي.

ځيني دردونه انسان داسي ودردوي، چې کلمې هم ترې هېږي کړي، چې

خپل درد څنگه بيان کړي؟

د خپل درد او خوږ اندازه چا ته څنگه وښيي؟

خپل دروني کيفيت څنگه ووايي؟

ځيني وخت انسان له يوه انسانه زخم وخوري؛ مگر د هر انسان په ليدو

څرېکي، څرېکي شي.

يو ځل دوکه شي، خو هر ځل وېره لري.

يو انسان ئې باور مات کړي، خو پر هر چا بې باوره شي.

دا او ځيني نور داسي زخمونه او دردونه وي، چي انسان يوازي، خاموش او چوپ کړي.

خو موږ په يوې داسي بې احساسه او بې هنره ټولنه کي ژوند کوو، چي د يو چا خاموشي او سکوت نشي درک کولای.

د چا درد نشي احساسولای.

د چا غم نه وينی.

د چا په ستونزو نه پوهېږي.

که غم په خدا تېروي، وايي: خوشحاله دی.

که ژاړې، کمزوری دي گڼي.

که يوازيتوب غوره کړې، وايي: مغروره دی.

که پر درد چوپ او غلی شې، وايي: خوند ترې اخلي.

که پر ستونزو او مشکلاتو صبر او زغم اختيار کړې، وايي: بې غمه دی.

يو څوک درک کول، هنر دی، خو دلته دا هنر نشته.

ژبه

زه په ترڅه خبره مرم، عمر دراز مروته
زما د قتل ډېر سوچونه دي ياران نه کوي

ارواښاد عمر دراز مروت

پښتانه متل کوي:

«د توري زخم جوړېږي، خو د ژبي نه.»

له همدې پوهېدای شو، چې ژبه تر توري تېره او وار ئې خطرناک دی.
دا چې ژبي ته دوه دېرش غاښونه په قهر دي، سبب ئې دا دی، چې زیاتي
ستونزي انسان ته له خپلي ژبي زېږېدلي وي.
ځیني وخت د ژبي له لاسه غاښونو گزار خوړلی وي.
د ځینو انسانانو ژبي ماران وي.
له هري خبري سره زهر پاشي او لکه لرم گزار کوي.
هغه زخمونه چې ژبي په زړونو کي جوړ کړي دي، تر اوسه ویني ترې
خڅېږي.

اوس هم خړیکي او دردونه کوي.

اوس هم تازه دي.

ځیني وخت ځیني خبري، خبري نه وي؛ په زهرو لږلي غشي وي، چې د
انسان په زړه کي ښخ شي.

ټول عمر دا زخم، زخم پاته وي او جوړېده نه لري.

ځینو خبرو لاس/سر مات کړی دی، ځینو باورونه او ځینو بلکل زړونه
دېري، وړي کړل.

لطفاً! له ژبو توري مه جوړوئ، چې زړونه پرې زخمي کړئ!

په ژبه او خبرو د خلکو په زړونو او ذهنونو کي زهر مه پاشئ!

«د بدې خبري عمر سل کاله دی.»

د لاس گزار پر جسم، خو د ژبي گزار پر زړه لگېږي.
 د ځينو خبرو کولو مخکي بايد فکر وشي، چي څه وایم، ځکه له خولې
 وتلي خبري بیرته نه راگرځي. په تېره بیا تېره، کره او ترخه خبره.
 ځيني خبري، خو بلکل خلک وژني!
 چي یو ځل د چا زړه پرې بد او مات شي، بیا نو څه معنا؟ که ژبه پرې کړئ
 او خولې ماتي کړئ!

«د جانان زړه دي رانه بد کړ
 د ژبي سره په قینچي دي پرې کومه»

خومره ښه ئې ویلي دي:
 «ځيني خبرې روغ زړونه ماتوي او ځيني خبرې مات زړونه رغوي.»
 کاش

انسانانو داسي خبري کولای، چي
 زخمي زړونو ته درمل شي.
 خفه زړونو ته خوښي ورکړي.
 ناامیده زړونو ته امید او تسلي وبخښي او
 مات زړونه پرې ورغېږي.
 په همدې هیله!

ملگری

وايي:

«که څوک بې عيبه ملگری لټوي، بې ملگری به پاته وي.»

هيڅ انسان بې عيبه او بشپړ نه دی.

هر انسان نیمگړتیا لري.

په موږ کې هم ښکاره او پټي، ډېري/لري نیمگړتیاوي شته، خو دا چې موږ

ئې نه وینو یا نه راته ښکاري یا نه وایو، دا بېله خبره ده.

«خپل عیب د ولو منځ، د بل عیب د کلو منځ»

د یوه عیب په خاطر یوه ملگرتیا ختمول یا ملگری له لاسه ورکول هیڅ

منطق نه دی.

موږ له بله د ښه ملگرتیا هیله کوو، خو دې ته اکثره پام نه کوو، چې نور

هم له موږه دا هیله او توقع لري.

که موږ ښه ملگری غواړو، بل هم بد ملگری نه خوښوي.

د نورو د عیبونو د پلټلو او د نیمگړتیاوو د بیانولو پر ځای باید خپل ځان

اصلاح کړو او ځان د یوه غوره ملگری پر معیار برابر کړو.

د یوه عیب په خاطر باید ملگری پرې نږدو. ښه دا ده، چې د هغه عیب د

اصلاح کولو کوښښ ئې وکړو.

که د یوې نیمگړتیا په وجه ملگرتیا پرېږدو او د یوه عیب په سبب له

ملگری لاس اخلو؛ په دې باید پوه یو، چې ټول عمر به نه ملگری ولرو او نه به

ملگرتیا وکړو.

د عیبونو په وجه ملگری مه پرېږدئ!

د عیبونو د اصلاح کولو له لارې ئې ملگرتیا وپالئ او ملگری جوړ کړئ!

یوازیتوب

یوازیتوب ممتازه!

څه مزیدار عذاب دی

ممتاز اورکزی

یوازیتوب او تنهایی که عذاب دی، خو هلته خوندور او په زړه پوري شي
چي وپوهېږي، ستا هیله ترې څه ده او خلک څه کوي؟ دلته بیا د یوازیتوب او
له ځینو د لیرویالي قدر ښه معلومېږي.

له هغو سره تر اوسېدو یوازیتوب غوره دی، چي درک کولای دي نشي.
ځیني دي پخپل چال او چلن هم دې ته مجبوروي، چي ځان یوازي کړي
او تر دوی تنهایی درته ښه وېرېږي.
له ځینو خلکو که ليري شی، پر ځان به رحم وکړي او د هغو دغه سزا بس
ده.

له هغو خلکو سره تر ناستي - ولاړي، راشي - درشي، چي نه ترې څه زده
کېږي، نه دي درد پرې دوا شي، نه دي ښه ورځ پرې ښکلې وي او نه دي په
بده ورځ حاضر وي؛ زر ځله دا ښه ده، چي یوازي یې او څوک و نه لري.
له یوازیتوب سره باید ځان عادت کړو؛ ځکه یوه نه، یوه ورځ مو تر هر چا
رانږدې کس هم پرېږدي او مجبوراً یا قصداً ځي. حتا خپل سیوری هم همېشه
نه وي راسره، په تیاره او سیوري کي مو پرېږدي.
انسانان یوازي نړۍ ته راځي، یوازي بیرته ځي؛ نو دا څو ورځني ژوند کي
هم باید لږ/ډېر یوازیتوب تجربه کړي او د یوازي ژوند له خونده/عذابه خبر
شي.

د حُسن پناهي په وینا:

«ځیني وخت ښه دی، چي هېڅوک ونه لري. تر ځینو خلکو یوازیتوب ډېر

ښه دی.»

یوازیتوب په دې هم ښه دی، چې د چا د تللو/بایللو وېره نه لرې. له دې بېغمه یې، چې څوک به وبایللم/رانه لار به شي.

حتا د ځينو تر نه درلودو یوازیتوب په دې هم ښه دی، که یو وخت څوک درنه وپوښتي، چې هیڅوک دي نه درلودل؟ ته به ځوابه شي او که رښتیا وایې، شاید د مین/مینی، یار، دوست او ملگري نوم بدنامه شي.

له دې سره سره باید یوازیتوب د دې لپاره هم تجربه کړو، چې د ژان پل سارتر خبره ده:

«کله وخت باید له ځانه د یوازیتوب دېوال چاپېره کړو؛ د دې لپاره نه، چې له خلکو لیرې شي؛ بلکې د دې لپاره، چې څوک ستا د لیدو لپاره دا دېوال نړوي؟»

حالات

انسان په ژوند کي له بېلابېلو پېښو، ستونزو او مشکلاتو سره مخ کېدای شي.

مختلف حالات ويني او بېلابېل وختونه باندې راځي.

کله دومره خوشحاله وي، چي له خدا ئې خوله نه راټولېږي او کله بيا دومره خفه او غمجن شي، چي ژړلای هم نشي.

کله ئې دواړه لاسونه ډک وي او کله بيا په يوه لاس کي هم هيڅ نه لري.

کله نورو ته څه ورکوي او کله ئې بيا بل ته لاس نيولی وي.

کله درياب، درياب گرځي او کله بيا کرياب، کرياب ناست وي.

هر حالت او پېښه انسان ته يوه تجربه ده او ډېر څه ترې زده کولای شي.

ژوند که يو حال واى، تغير ئې نه کولای، انسان ته ژوند ډېر سختېده.

دا ښه دى، چي هر حالت تېرېږي او بل راځي.

دغسي مختلف حالات انسان جوړوي. انسانانو ته د نورو حالتونو قدر

ورمعلوموي. دا ورنښي، چي له هر ډول حالت سره ځان عيار کړي او په هيڅ

حالت کي ځان و نه بايلي.

مه په ډېره خوشحالي کي ځان بايلئ او مه له ډېري پرېشاني او غمه هر

څه ته شا کوئ! مه د خوږو پر موقع تراخه هېروئ او مه خواږه له ياده باسئ

چي له ترخو سره مخ شئ!

د ډېري، خو موقتي گټي لپاره په لږه، خو دايمي گټه سودا مه کوئ! د لږي

خوشحالي او خدا په خاطر ځان تلپاتي درد او غم ته مه قرباني کوئ!

ځينو پېښو، ستونزو، سختيو او حالاتو ته ځان سمندر کړئ، چي هر څه

درباندي راشي، ټول وزغمئ، هيڅ ښه ئې هم درباندي پاته نشي؛ خو ډېر څه

ترې زده کړئ! که ځان سمندر نه کړو، ډېري وړې ستونزي او کوچني

مشکلات مو هم اغېزمنولای او هم مو د ژوند خوند او رنگ پيکه کولای شي.

لاندې حکایت ولولئ! یو سمندر پېغام او مفهوم لري.

«بودا راهب خپل شاگرد ته چې د ژوند د رازونو په زده کړه پسې سرگردانه و، وویل: هغه د مالګې کڅوړه راوړه!

شاگرد مالګه راوړه. هاله بیا استاد ورنه وغوښتل چې په پیاله کې اوبه راوړي. شاگرد اوبه هم راوړې او د راهب مخ ته یې کېښودې.

راهب یوه چوندۍ مالګه په پیاله کې واچوله. مالګه یې په کاجوغه باندې په اوبو کې حل کړه او شاگرد ته یې وویل: اوس یې وڅښه!

شاگرد یو غورپ وکړ، پیاله یې بېرته په ځمکه کېښوده، استاد ته یې وویل چې: ډېرې تروې دي، د څښلو نه دي.

راهب ورته وویل: راځه څو د سین غاړې ته.

دواړه پاڅېدل. راهب د مالګې کڅوړه هم ورسره واخیسته. د سین غاړې ته چې ورسېدل، راهب د مالګې ټوله کڅوړه په سین کې تشه کړه او شاگرد ته یې وویل: اوس دوه، درې لپې اوبه وڅښه!

شاگرد د سین په غاړه کېښاست او درې لپې اوبه یې وڅښلې.

راهب ورته وویل: څنگه څښل کېږي؟ تروې خو نه دي؟

شاگرد ځواب ورکړ: نه، نه ښې خوږې دي.

راهب ورته وویل: زلمکيه، په ژوند کې سین اوسه، پیاله مه اوسه! د ژوند مشکلات مالګه وګڼه. سین د کڅوړې ټوله مالګه وزغمله، خو د پیالې اوبه له یوې چوندۍ مالګې سره تروې شوې او له څښلو ووتې.»

(د زرو هېندارو کور/د استاد غضنفر ژباړه)

حُسن او رنگ

د حُسن د مقدار او د معيار پيمانه نه وي
والله چي ما به سترې کړي په شمار ستا بانه

اقبال شاکر

تور، سپين، سور، غنمرنگ او نور رنگونه د ښايست معيار نه دی، چي موږ
يو رنگ او ښايست سره وتړو.

ډېر ځله داسي شوي دي، چي له سپين مخه بې اختياره مخ په تور او
غنمرنگ پسي واوړي.

سپين او سور نه په زړه کي وي او نه په خيال کي، مگر په تور جانان پسي
زړه لمبه، لمبه وي.

د غنمرنگ په انتظار کي ځوانۍ لوگۍ، لوگۍ شوې.

د سرو او سپينو زړه په تور او غنمرنگ پسي زخم، زخم وي.

ښايست په يوه رنگ کي نه؛ بلکي په ټولو رنگونو کي دی يا په هر رنگ
کي دی.

د مجنون په اړه مشهوره ده، چي:

« مجنون ته چا ويل: چي ته په دې تورکۍ ليلا پسي ولي دومره لېونی،
غمجن او سرگردانه يې؟ تر ليلا ډېري ښکلي، ښکلي نجوني شته.

مجنون ورته وويل:

ته زما په سترگو ورته وگوره بيا ووايه چي ليلا څنگه ده؟! »

دا مهمه نه ده، چي «ليلا» توره ده که سپينه؟

ښايسته ده که بدرنگه؟

خبره دا ده، چي سترگي د مجنون شي او مينه د جنون حد ته ورسېږي

بيا نو هره يوه «ليلا» ده او هر «قيس» پسي «مجنون» شي.

هسي نه وايي:

مینه اسان کار نه دی، ځان ته یو ژوندون غواړي

مخ ته د لیلا کاته، سترگي د مجنون غواړي

دا هم هغه عاشقانه جوړه «لیلا او مجنون» ده؛ چي نوم ئې د سپېڅلي او

سوځنده میني په تاریخ کي تلپاتي کړ او د مینانو لپاره سمبول شو.

نو رنگ او ښایست سره تړلي نه دي، بېل دي.

که حُسن او ښایست په یوه رنگ کي وای؛ نو «قیس» به په تورکی «لیلا»

پسي نه مجنون کېده!!

ټول به پر یوه رنگ مینان وو.

استاد پسرلی د رنگ او ښایست په اړه څه ښه وایي:

رنگ او ښایست سره تړلي نه دي

اوږی هم شنې وي خو ښکلا نه لري

د کتاب له متنه:

هر چا ته خپل درد مه وايه!

هر څوک طبيب نه دی.

هر څوک دارو درمل نه لري او هر څوک ستا د درد علاج نشي کولای/يا ئې نه کوي.

هر څوک دا هنر نه لري، چي ته لاس ورکړې او هغه دي زړه حس کړي.

ځيني انسانان د خواخوږۍ په نامه په دې پسي گرځي، چي د يو چا درد ځان ته

معلوم کړي او بيا - بيا ئې ودردوي.

حتا ځيني له ځانونو سره مالگي گرځوي؛ دومره غواړي، چي د يو چا زخم وويني او

پرې و ئې پاشي.

چي وس مو کېږي، خپل دردونه او زخمو ته چا ته مه بنياست.

ځينو زخمو ته وژاړئ او پخپلو اوښکو ئې ټکور کړئ!

د ځينو دردونو غوره علاج دا دی، چي زغمې به ئې؛ بل ته په ويلو او بيانولو شايد

نور هم ودرېږي، خو ټکور نشي.